
हांव टायगर ! 


सगळी म्हाका राजूबाबाचो सुणो म्हण वळखतात . हांव त्या घरांत 
रावंक आयल्यार जायतीं वर्सी जालीं 

हो भायलो हॉल , व्हरांडो आनी घरा भोंवतणचें गार्डन , इतल्याच 
जाग्यार आमी भोंवतात . 

आमी म्हणचे हांव , ल्युसी , टीटो , टॉमी , रॉकी . राजुचो डॅडी आमचो 
पात्रांव ! 
तो घरांत आयलो तसो ल्युसी , टॉमी , टीटो , रॉकी सगळ्यांक बोवाळ 


पडटा . 


रॉकी पयलोच धांवत वचून डॅडीचेर दोन पाय रोमून उबो रावता आनी 

शेंपडी हालयता . 

टॉमी डॅडीक शेकहँड दिवंक ताचे भोंवतणीं नाचता . 
टीटो तर व्हडलो राकेस कसो - तो मुकार सरतकच टॉमी , रॉकी , 
आपशींच फाटीं सरतात . 

डेडी मागीर व्हडल्या व्हडल्यान हांसता आनी तांकां थापटिता ; हाचो 
कान खरपिता , ताका लागी घेता ; हाका वेंगेंत घेता- ताचेर धेगसो 
घालता . तांचे कडेन उलयतां उलयतां कदेलार बसून बूट काडटा . 

-तशें ल्युसी ताचे मांडयेरच चडटा ... 
-एडदे व्हडले ल्हवेचें , मूठभर मांस आशिल्लें धवेंफुल्ल सुणे तें ! 
डॅडी हांसतच ताका पोशेता - ताच्यो अपुरबायो करता 
मागीर ल्युसी डॅडीक पळोवन जीब भायर काडून हांसता हांसता 
निमणो हावय उठता- भोंकिल्ले भाशेन करता- शेंपडी हालयता 
पूण डॅडीच्या म्हऱ्यांत वचून ताचे पाय चाटपा इतली धिटाय म्हाका 


ना . 


घरांत भितर वतना हाव भोंकता तें आयकून डॅडी म्हजेय तकलेर 
असोच हात लायलो सो करता . थापटिल्ले भशेन . 
वयले वयर हात लावप ! पोशेवप बी कांयच ना . 
कित्याक ? 
हांव जगावेलों , हेडगो , गांवठी सुणो न्ही ! आमची सगल्या सुण्यांची 
सेवा करपी रॉबर्टान ज्युलीक तशें सांगलां , तें हांवें आयकलां 
' चोय गो ज्युली , हो सगळ्या बोऱ्या बोऱ्या कास्ताच्या सुण्या मदीं हो 

हो जगा वेगळो हेडगो- गांवठी सुणो सोबता तोरी गो ? तें चोय 
पोमेरिजयन , तो लेब्रेडोर – तो आल्सेशियन - तो टॉमी लेगीत मिक्स 

ब्रीडाचो ! आनी त्या सोगल्या मोदीं हो टायगर ? शी ! नांव कितें काय 
म्हळ्यार टायगर खंय ! ' 

मागीर ज्युलीय म्हजे खातीर रॉबर्टा कडेन खूब झगडिल्लें . तेंय बी 
हांवें कान धापून आयकला . 

' ताका टायगर हे नांव राजूबाबून दवरला . तुगे ह्या व्होडल्या व्होडल्या 
कास्ताच्या सुण्यांनी कितें केला ? पूण टायगरान राजूबाबूचो जीव वाटायला . 
जाणा मरे तूं ? राजूबाबाक किडनेप करतल्यांक धांवडावन घायल्यात 
ह्या टायगरान 
आनी ज्युस्त हांगाच हांव घुसपतां ! अजापांत पडटां ! 
राजूक उबारून व्हरपी ते चोर म्हाका कशे याद जायनांत ? 
म्हाका आजमेरेनचे सगळे - सगळे याद जाता . मागीर हेच कशें याद 
जायना ? 
हावें त्या चोरांक कशें धांवडायिल्ले ? केन्ना धांवडायिल्ले ? 
हांवें राजूचो जीव कसो वाटायिल्लो ? 
कितेंच कशें म्हाका याद जायना 
फुडल्या दोनय दोक्यांचेर सोंड दवरून हांव येवजीत बसता . 
आनी येवजून येवजून पुरो जातकच एक न्हीद काडटा . 
आनीक काम तरी कितें आसा म्हाका ? 
पयलीं पयलीं ह्या घरांत नवोच आशिल्लों तेन्नां घरा भोंवतणच्या 
गार्डनांत भोंवतना भायल्या रस्त्या वेल्यान वचपी कोणय सुणे - कोलूग 
बी दिसतालें . हांव मागीर उडक्यो मारून , दुर्गाचे गरादींतल्यान तोंड 
भायर घालून व्हडल्या व्हडल्यान भोंकून तांका उलो मारतालों . 
तीं सुणींय बी म्हऱ्यांत येवन भायल्यान भोंकून म्हजी खबर घेताली . 

चार दीस रॉबर्ट ओगी रावलो . 
मागीर म्हज्या भोंकपाचो घरांतल्यांक त्रास जावंक लागलो खंय ! 

रॉबर्टान आनी शाणून म्हाका दोतोरागेर व्हरून म्हजे कितें हाल केले 
तेच जाणांत . 

तेन्नाच्यान कोणय सुणे कोलूग दिसल्यार तांका जाप लेगीत करूंक 
वचना हांव . 
तांचे कडेन वचून भोंकून खबरो करपाची उमेदय मेल्या म्हजी . 
म्हाका तांचे फाटल्यान वचनच दिसना . 

राजू येतकूच मात हांव उठटां , उडक्यो मारतां . व्हडान भोंकता ... 
तुटसर शेपडी हालयतां ... 
हांव राजूचो सुणो ! 
तो ल्हानसूळो बाबू आसतना ताणेच म्हाका ' टायगर ' हे नांव दवरला . 
राजूक लागून हांव ह्या घरांत पावला . 
पूण राजू आतां व्हडलो जाला . 
आतां तो मनांत मारल्यार म्हाका लागीं करता ... तकलेर थापटिता ... 
नाजाल्यार म्हजे कडेन पळोवन हांसता आनी भितर वता . 

मागीर हांव परतोऽम्हज्या दोक्यांचेर तोंड दवरून दोळे धांपतां . आनी 
म्हज्या जिणेची काणी येवजितां . 

तें त्या ल्हानश्या घराचे मागील दार . तें चारूबाय , आमचे आवयक 
मोगान पोशेवपी ... खावंक घालपी ... म्हाका आनी म्हज्या भावंडांक 
उबारून घेवपी . अपुरबाय करपी . 
येवजितां येवजितां हांव न्हिदून पडटा . 

म्हज्या ल्हानपणांतल्या त्या एका दिसाची याद म्हजे मतींत 


घट उरल्या . 

सदचे भशेन त्या घराच्या मागीलदाराच्या कोनशाक आमची आवय 
न्हिदिल्ली . 

आवयचे वेंगेंत शिरकून हांव आनी म्हजीं चारय भावंडां तिचे पाने 
चोखताली . 
चोखून चोखून तोंड मात वळतालें . दुदाचो थेंबो मात मेळच नासलो . 
दुदाचो मातसो वास मेळसर हांव चोखत रावलों . मागीर वाजेवन 
थंयच कुरगुटी करून आवयच्या पोटार मान दवरून न्हिदलों . 
म्हजीं चारूय भावंडां पयलींच न्हिदून पडिल्ली . 

आवयन म्हाका चाटलो तसो हाव चडूच तिचे वेंगेंत रिगलों . म्हाका 
चाटतां चाटतां आवय उलयताली 

' उपाशी उरलो मरे ? ' म्हज्याच पोटाक सारकें मेळना , जाल्यार तुमकां 
दूद खंयच्यान मेळटले ? चारूबाय आससर म्हाका पोटभर खावपाक 
मेळटालें . तें घोवागेर गेलें आनी म्हज्या नशिबांत हे उपास आयले . 
पोटाक घालप सोडच , शेंपडी हालोवन लागी गेल्यार लेगीत ‘ हाड हाड ' 
करून धांवडायतात . हे मागीलदार म्हजें कितलें वर्साचें घर ! पुणून पयर 
त्या सोमून म्हजेर फातर मारून म्हाका धांवडांवन घाले . 

आवय ही काणी म्हाका सांगताली ? काय आपले भितरूच उलयताली ? 
म्हाका कांयच कळना जालें , पूण काल आयदनां घांसतना वावराडीय बी 
आमचे फाटल्यान बडी घेवन लागिल्ली ती म्हाका याद जाली . 
कित्याक काय ? 

हांव येवजूक लागलों . 
पूण भोंगूच तें ! म्हजे ल्हानशे मतीक येवजवप कशेंच जमना . 
हांव परतो आवयच्या पान्यांत दुदाचो थेंबो मेळत काय म्हूण चोखूक 
लागलों . 

इतल्यान ‘ हाड हाड बडी वच थंयचे ओवाळून ... ' अशें कितें 
बडबडत सोमू हातांत व्हडलो दांडो कशी बडी घेवन आयलो . 

आवय कच्च करून आंग काडून उठली 
सोमूच्या हातांत एक साक आसलो . सोमू आमकां हात लायता हे 
पळोवन आवय भोंकत - गुरगुरत ताच्या आंगार तुटून गेली . 
पूण सोमून तिचे फाटीरूच दांडो मारलो . 
तशी ‘ कूय कूय केंव केंव ' करून सोमूक गाळी घालीत आवय मातशी 
कुशीक सरली . 

सोमून एक एक करून आमकां सगळ्यांक , पांचूय जाणांक साकांत 
भरलीं आनी साक फाटीर मारून तो चलूक लागलो . 

म्हाका त्या साकांत सामकें घुसमटिल्ले भशेन जालें . म्हजी भावंडांय 
बी साका भितर बोवाळ घालूक लागली . 

हावें तो साक कितलो भुरकयलो ! पूण सोमू आमकां कसोच भायर 
काडिना . तो साक फाटीर मारून चलत रावलो . 

बऱ्या वेळांत तो एका जाग्यार थांबलो . आनी नाल्ल रकयल्ले भशीन 
ताणें आमकां जमनीर रकयलीं . 
आंग धाडवलें म्हजें सामकें ! 

आतां सोमू आमकां व्हडा व्हडान तापोवंक लागलो . परते घरा 
म्हऱ्यांत दिश्टी पडशात जाल्यार ह्या पाणट्याच्या उदकांत बुडोवन मारतलो . 

एक कोलूग आससर पोटाक घालें .. ! आतां हे कोलूग पेटे काडूंक 
लागलें ... कोण पोसतलो ही संतत ? आतां दर वर्सा पेटे काडटलें ... !! 
तरी हांवें चारूबायक सांगिल्लें- ' सुणो पोसप खेरीज आनी कोलूग पोसप 
खेरीज . आता कोण सांबाळटलो ही भुरावळ ? परते घरा आयल्यार 
दोंकोच मोडटलों एकेकाचो ... !! ' 

अशें कितें कितें बडबडत आमकां धमक्यो दीत साकाची रिती पोती 
खांदार उडोवन सोमू परतो गेलो . 
तो गेलोसो पळोवन आवय धांवतच आमचे म्हऱ्यांत आयली . 

ती आमकां चाटूक लागली . आमकां खंय कितेंय जालें ना मूं , म्हूण 
पळोवंक लागली . 
पूण आमी किदें करचें ? 

थंयच तिका आडवी घाली . पाने चोखून दूद मेळटा काय पळोवंक 
लागली . 

शेवटाक वेळ कसलो आनी तुमकां फकत पोटाचेच पडला ? अशें 
मोठ्यान गुरकावन तिणें आमकां पयस केले . 
मागीर हांव थंय कसलो आवाज येता काय म्हूण पळोवंक लागलों 
थंयचो तो उदकाचो ' पाणटो ' म्हणत तो हांवें पयलेच खेपे पळयलो . 
कितलें उदक तें !! आनी कशें व्हांवतालें !! 
इतलें उदक हांवें केन्नाच पळोवंक नासले . म्हाका मजाच दिसली . 
' भूक भूक ' करीत शेंपडी हालयत हांव त्या उदकाच्या म्हऱ्यांत वचूंक 
लागलो . 

आवयन म्हजे गोमटेक धरून म्हाका फार्टी ओडलो . ' अश्या चड 
उदकांत वच सारको तूं अजून जावंक ना , उदकांत पडल्यार बुडून 

मरतलो ' तिणें म्हाका शिटकायलो . 

' बुडून मरता ' म्हळ्यार कितें काय ? हांव येवजूंक लागलों ... पूण 
भोंगूच तें ! म्हजे इल्लेशे मतीक हे येवजप जमचना . 

हांव मागीर थंयच बसलों आनी फुडल्या दोनय पायांचेर मान तेंकोवन 
पाणट्याचें तें व्हावतें उदक बिटी बिटी दोळ्यांनी पळोवंक लागलों . 


आमकां थंयच एका झाडा मुळांत दवरून आवय आपल्या 
पोटाक कितेंय मेळटा काय म्हूण पळोवंक गेली . वतना तिणे आमकां 
' एकाच जाग्यार बसात . हांगा - थंय भोंवनाकात ' म्हूण सांगलें . 

पूण हांव एका जाग्यार चड वेळ खंय धरता ? थोडो वेळ भांवडां 
बरोबर टिवल्यो बावल्यो केल्यो- हाची शेंपडी ओड - ताचो कान चाब 
अशें करीत आमी आमच्या भितर खेळूक लागली . 

आमच्यातलो एकलो तर आपलीच शेंपडी धरपाक सोदूंक लागलो . 
शेंपडी धरपाक आपल्याच भोंवतणीं वांटकुळो घुवपाक लागलो . 

आपल्या भोंवतणीं घुवता - घुवता शेंपडी कश्शीच ताच्या तोंडांत येना . 
ताका आमी सगळी भूक भूक ' करून हांसले . हांस हांस हांसले . 

मागीर मात म्हाका बेजार आयलो . हांव हांगा थंय भोंवत , म्हाका 
कितें दिसता तें पळयत ... वास घेत थंयच्यान पयस पावलों . 

आतां सांज जाल्ली . घब घब करून कितलींशीच गोरवां आयलीं . 
पाणट्याचे उदक पिवंक लागली . तांचे फाटल्यान दोन राखण्या पोर 
आयले . हातांत बडी घेवन ... !! 
तांच्यो बडयो पळोवन हांव थर्त भिलों . म्हाका दिसलें - सोमून 

आवयचे फाटीर बडीमारिल्ली , तशी हे आतां म्हजे फाटीर बडी मारतले . 

हांव भिवन मातसो फार्टी सरलों . म्हाका अजून सारकें भोकूक येना 
आसलें ; तरी हांवें ' भूक भूक ' करून तांकां सांगलंच ‘ म्हजेर बडी मारशात 
जाल्यार सांबाळात हा ! म्हजे आवयक सांगतलों . ती तुमकां घांस 
काडटली . ” 

आनी हाव भोंकता भोंकतां फाटीं फाटीं सरत रावलों . 
त्या राखण्या पोरांची नदर म्हजेर पडली . तातूंतल्या एकल्यान म्हळे 
' आरे दुमिंग , सुण्यापेटो पळय काय बरो ! घरा व्हरया तेका ? पोसया 
आमी ? ' 

दुसरो तो ' दुमिंग ' म्हणटात ताणें म्हाका उबारलो आनी बारीकसाणेन 
म्हजें तोंड बी पळोवपाक लागलो . 

' वासू , हेगेलें नाक चोय रे ! काळें मुरे ! तोंडय काळे ! तांबड्या तोंडाचो 
सुणो बरो म्हुणटात ... काळ्या तोंडाच्या सुण्यान घांस मारल्यार विखार 
जाता . जाणां मुरे ? ' त्या दुमिंगान सांगलें . 

' ना रे दुमिंग ! पळय मरे , तेज्या धव्या आंगार काळे काळे थिपके 
आसात ते ... ! नाकाचेरूय तसोच काळो थिपको आसा तो ! दुमिंग , तूं 
कितेंय सांग : हो पेटो म्हाका गोस्ताक गेलो . ' त्या वासून म्हाका पोशेलो . 

पूण तो दुमिंग ताका उलोवंकच लागलो - ' चोय , तुं हेका घोरा 
व्होरता म्हुणटा ... पूण तुगे माय तुका सोवना मुरे ? रस्ताद सुण्या पेटो 
घेवन येयला म्हुणोन ? ' 

' घरा व्हरून पळयता रे ! आवय कितें म्हणटा पळयता ... नाजाल्यार 
मागीर दिलो सोडून ... !! ' अशें म्हणून त्या वासून म्हाका आपल्या 
खाक्याक मारलो आनी आपल्याली गोरवां आमडीत चलूक लागलो . 

ताचे खाक्याचे उबेन हांव सुखावलों . हांवय मागीर ताचो हात चाटूंक 
लागलों . शेंपडी हालोवंक लागलों . 

तसो वासूय बी सुखाळलो जातलो . तो म्हजे फाटी वेल्यान हात 
ओडीत म्हाका पोशेवंक लागलो . 

तेन्नाच हांव एक खबर बरी शिकलो . शेपडी हालोवन हात बी चाटल्यार 
हीं मनशां आमकां बरेंऽ करतात !! 
हांवें हें घर बरें मतींत धरलें . 
आमी वासूच्या घरा पावले . घर म्हळ्यार चुडटांची खोंपूच ती ! 
वासून म्हाका खोपीचे भायर दवरलो आनी आवयक उलो मारलो - 
' आवयऽ , ए आवयऽ मातशी भायर यो गे बेगीन ! ' 

' कितें जाला रे वासू तुजें ? ' म्हणत ताची आवय भायर आयली . 
हांव धांवत वचून तिचे म्हऱ्यांत शेंपडी हालयत उबो रावलो . तिचे 
आंगाक नुस्त्याचो बरोऽ वास येतालो . तिचो हात चाटतलों म्हळ्यार 

तिच्या हाताक काय म्हजे तोंड पावना . मागीर पांयच चाटून पळेलो . 

हांवें पाय चाटतकूच ती बरीच खोशी जाली जाये ! तिणें दोनय हातांनी 
म्हाका वयर उबारलो . 

' आब्बा ! बरोऽ मरे सुण्यापेटो , खंयच्यान हाडलो ? ' 
आवयन ‘ बरोऽ पेटो ' म्हणनाका , वासूक उमेद जाली जातली . ताणे 
बेगीन बेगीन आवयक सांगलें - ' आवय , न्हयचे देगेर - एकलोच 
भोंवतालो मगे तो . चुकोन पावलो जातलो . म्हजे म्हऱ्यांत येयलो . म्हूण 
हावें तेका घरा हाडलो ! आवय , आमी पोसया गे हेका ? गोरवां 
राखणेक म्हाका उपकारतलो ! आवय , पोसया गे हेका ? ' 

पोरगो असो काकुळतेक येवनाका , आवयन ‘ बरें ' म्हळे . त्या बरोबर 
वासू खोशयेन सगळोच नाचूंक लागलो . म्हाका उबारून वेंगेंत घेवन 
पोशेवंक लागलो . 

' ही ती कट्टी घे आनी पेज घाल तेका तितून . ' आवयन सांगलें . 
वासून धांवत भितर वचून कटेंत पेज हाडली आनी म्हजे मुकार 
दवरली . 

पूण म्हाका खंय पेज खावंक येताली ? हांव जाणा आसलों फकत 
आवयचे दूद पिवपाक ! 

हांव ती पेज पळोवन ओगीच रावलों . वासू म्हाका ‘ चूक चूक ' 
करून आपोवंक लागलो . शिळोणी घालूक लागलो . ' यो रे , ही पेज 
जेय . ' म्हणूक लागलो . 

आतां हांवें कितें करपाचें ? हांव त्या कट्टे म्हऱ्यांत गेलो . एक 
दोंकोच पेजे भितर घालो . मागीर कट्टीच तोंडांत धरली . 
ती पेज सगळी जमनीर रकली . हांवें मागीर वासूच्या तोंडाक पळोवन 

शेंपडी हालयली . “ सामकोच पिसो मरे तूं ! पेजय जेयच्या येयना तुकां ' 
अशें म्हणून वासून परतीऽ कट्टी भरून पेज हाडली आनी म्हजी सोंड 
धरून म्हजें तोंड त्या कट्टे भितरले पेजेंत बुडयलें . हांवें जिबन तोंड 
चाटलें . 

' आब्बा ! पेज बरीऽ लागता ! ' हांवें चिंतलें . वासून परतून म्हजे तोंड 
कटेंत बुडयनाका हांवें ' लप ' करून पेजेचो थेंबो चाटलो . 
जिवाक बरेंऽ दिसले . 
वासून परतेंऽ म्हजे तोंड कट्टे म्हयांत व्हेलें . हांवें जिबेन निवोळ 
चाटलो . 

अशें करता करतां हांवें ती कट्टी भर पेज पिवन सोंपयली . 
आतां म्हाका म्हज्या तोंडान खावंक येता म्हूण हांव खोश्शी जालों . 
पोट भरिल्ल्यान सुस्तावलों . आनी खोंपीच्या दारांतूच आडवो जालों . 
' पळय गे आवय , कसो घर राखूक न्हिदला तो ! ' वासून म्हाका तोखेत 
म्हळे . 

वासूलीं भावंडां आतां म्हजे म्हऱ्यांत येवन म्हाका हात लावंक लागली . 
कोण कान ओडून पळेता , कोण शेंपडी ओडटा . म्हाका दिसले , तांचेर 
भोंकचें आनी तांकां भेश्टावचें ! पूण मागीर वासूक बरे दिसचे म्हूण तांकांय 
बी हांवें शेपडी हालयली . 

इतल्यांत आवय भायर आयली आनी तिणे पोरांचेर धेगसो घालो 
' चलात भितर , थंय कितें करतात ? जेवन न्हिदपाचो वेळ जालो . ' तशी 
ती सगळी जाणां भितर गेली . रातची सगळी खोपीत न्हिदली . हांव 
एकलोच भायर ! म्हाका म्हजे आवयची आनी भावंडांची याद येवंक 


लागली . 

की एकामेकाक चिकटून आवयचे पोटा कडेन गुटले जावन पडटालीं 
आमी ! 

हांवें ‘ कू कू कू ' करून जायतो बोवाळ घालो . खोपीचं दार नाखटांनी 
भुरकायलें . म्हाकाय भितर घेयात म्हूण ‘ भूक भूक ' करून सांगलें . 

शेवटाक दार उकतें करून वासू आवय भायर आयली . तिणे म्हजेर 
व्हडान धेगसो घालो . ' ओग्गी पोडोन राव थिंगा . बोवाळ करशीत 
जाल्यार पेट पडटलो ' अशें सांगून तिणें म्हाका न्हिदपाक एक साक हाडून 
दिलो . 

सगळी रात हांव शिंयान कुडकुडत ‘ कू कू ' करीत थंयच साकाचेर 
बसून रावलों . खंयचो ह्या वासूगेर पावलों , अशें म्हाका जालें . 

सकाळ जातकच मात सगल्यांनी म्हजो खूब थातोमातो केलो . सगळी 
जाणां म्हज्याच भोंवतणीं बोवाळ घालूक लागली . 

' आबोल्या , तेची शेंपडी कितें ओडटा ? दुखतलें तेका . ' वासून 
भयणीक कुशीक काडली . ' ना रे दादो , हांवेन तेजी शेंपडी ओडूंक ना . 
शेंपडेर मूय शी दिसली , ती फाफुडटालें ' त्या आबोल्यान म्हळे . 

' आरे धर्मू , तेका असो वेंगांत घेवन मुड्डिनाका ' वासून आपल्या 
धाकल्या भावाच्या हातांतलो म्हाका झोमून घेतलो . इतल्यान आवय 
म्हाका कटेंत च्या आनी पांव खावपाक घेवन आयली . 

' घे रे , पांव खा . खा पोरा . ' ती म्हाका परती परती ‘ पांव खा ' 
म्हणटा . आतां हो पांव कसो खावपाचो ? हांव तो पांव तोंडात घेता , 
दवरता . परतो तोंडांत काडटां - जमनीर वडयता . वासून मागीर त्या 
पांवाचे बारीक बारीक कुडके केले आनी कटेंतले च्यात बुडोवन एक 
एक म्हज्या तोंडात घालो . 

हावें तो पांवा कुडको चाबडायनाका , म्हाका उमेद आयली . आरेच्या ! 
चाबून - चाबून खावंक बरो लागता पांव ! हांवें मागीर पांवाचो कुडको 
बरोऽ चाबून चाबून बी खालो . अशें करता करतां पांवच सोंपलो . 
म्हाका पांव खावंक येता हे पळोवन हांव सामकोच भुल्लुसलों . च्या 
पिवन जातकच ती कट्टीच खावंक पळोवंक लागलो . तशी वासून 
कट्टी काडून घेतली . मागीर म्हजो न्हिदपाचो साक आसलो तोच 
चाबूक लागलों . 

सगळी जाणां म्हाका कितली हांसली . एकटें एकटें एक एक उलोवंक 
लागले . ' सामकोच वसवसो मरे हो ! ' ' वसवसो खंयचो ? भकारो तो 
भकारो ' , ' ल्हेंवटो खंयचो ! ' अशी कितें कितें नांवा सगळ्यांनी म्हाका 


दवरली . 


तांतुंतलें ' भकारो ' हे नांव वासू आवयक गोस्ताक गेलें जावंये . तिणे 
म्हाका ‘ हांगा यो रे भकाऱ्या ' म्हूण उलो घालो . आनी हांव शेंपडी 
हालयत तिचे म्हऱ्यांत गेलों , तेन्नाच्यान म्हाका ‘ भकारो ' हेच नांव पडले . 
वासू मागीर च्या बी पिवन गोरवां राखणेक वचूंक भायर सरलो . 

आवयन ताच्या हातांत लुगटाक बांदून एक डबो दिलो आनी म्हळे 
' घेरे तुजी भुती ! शीत - कडी केल्या आनी खारो बांगडो भाजून घाला 
बरोऽ ! ह्या दिसांनी रात बेगीन जाता जाणा मरे ? रोकडेच परतीयात 
गोरवांक ! ' वासून भुती घेतली . तरी तो असो - असो घुटमळटा तें 
पळोवन आवयन विचारले - ' कितें जाला रे तुगेलें वासो ? कितें जायें ? ' 

' आवय , हांव भकाऱ्याक म्हज्या बराबर गोरवां कडेन व्होरो गे ? 
म्हाका गोरवां राखोंक तो उपकारतलो . ' 
वासू म्हाका आपले बरोबर व्हरूंक सोदी . पूण आवयन ताका 

समजायलो ' आरे , भकारो अजून सामकोच पिलो आसा . तेका दांत 
बीन सारके येवं दी . भोंकूक बीन येवंदी . मागीर तेका तूं बराबर व्हर ' . 

वासून ते मानून घेतले . तो एकलोच वचूंक लागलो गोरवां कडेन . 
वासू वता तें पळोवन हांवें ' कू कू ' करून व्हडलो बोवाळ घालो . 

' भूक भूक ' करून मोठ्यान भोंकपाचो यत्न केलो . वासू - आवयक 
म्हाका भोंकपाक येता हे दाखोवपाक . म्हाका वासू बरोबर भोंवक वचूंक 
जाय आसलें . हांव ताच्या फाटल्यान धांवता हे पळोवन वासू खोश्शी 
जालो . पूण आवयन एक दोरी हाडून म्हज्या गळ्याक बांदली आनी 
खोपीच्या दाराकूच म्हाका बांदून घालो . 

वासूचे भयणीचें नांव आबोलें . ताणें खोंपी कुशीक वंय बी करून बरें 
पोरसू केला . हांव तें पोरसू पळयत बसलों . शेवतीं , रोजा , आबोलीं , 
केळी बी कितें कितें पोरसांत आसलें . आबोलें त्या झाडाक उदक 
घालतालें . ' आबोल्यो , दीसभर झाडांक उदीकच शिंपत रावता ? दीस 
माथ्यार येवंचो जालो . वावराक वचना ? भाटकान्नीन बेगीन आफयला 
म्हुणटाले न्ही तूं ? ती मागीर बोवाळ घालत ' आवयन आबोल्याक 
शिटकायलें . 

' जालेच गे आवय , ह्या केळम्याक एक कळसुली उदीक घालतां . 
ह्या दिसांनी रोकडोच माथ्यार येता दीस ! आवय , बोण येयला पळे 
केळम्याक ! ' आबोल्यान म्हळे . आवय मागीर ताच्या म्हऱ्यांत वचून 
केळम्याक बोण आयला तें पळोवपाक लागली . धर्मूय बी पळोवंक 
लागलो . 

म्हाकाय बोण पळोवंक वचूंक जाय आसलें . पूण कसो वतलों ? 
आवयन दोरयेन बांदून घाला न्ही ! उदक घालून जातकच आबोलें 

भाटकान्नीच्या वावराक गेले . आवय भितर रांदपाक गेली . धर्मू शाळेत 
गेलो . हांव एकलोच उरलों भायर . खोंपीच्या दारांत बरेंऽ वत येतालें . 
हांवें मुकावेले दोंकें लांब केले . तांचेर सोंड दवरली . आनी बरो लांब 
जावन त्या वतांत सुस्तेवन न्हिदलों . 


कसल्या तरी आवाजान म्हाका जाग आयली . ' खस् 
खस् .... खस् खस् ' असो आवाज पोरसांतल्यान येतालो . 

पळय जाल्यार एक बोकडी ! बरीऽ वयेवल्यान उडकी मारून पोरसांत 
भितर सरल्या आनी केळम्याचे पान खाता . म्हाका दिसले , आता 
आबोल्याची सगळी झाडां ही खातली . पोरसूं काबार करतली . 

आनी मागीर आबोल्याच्या केळम्याक आयला तें बोणय ती खातली ? 
हावें अजून बोण म्हळ्यार कितें तें पळोवंक लेगीत ना . हांवें आकांतून 
' भूक भूक ' करून उलो मारलो ‘ आवयऽऽ , आबोल्याऽऽ ' 

बोकडी आतां दुसरें पान खावंक लागिल्ली . कसो आमडूं आतां ते 
बोकडेक ? परतोऽहांवें आवयक उलो मारलो . आबोल्याक उलो मारलो . 

आवयन म्हज्या गळ्याक दोरी घालून बांदून आनी दवरल्या ! हांवें 
परतून भूक भूक भूक ! करून व्हडलो बोवाळ घालून आवयक उलो 
केलो . ' ह्या भकाऱ्याचे जाला तरी कितें ? बोवाळ घालता ! ' अशें 
म्हणत एकदाची आवय भायर आयली . हांवें बोकडे वटेन तोंड करून 
भोंकून तिका बोकडी दाखयली . मागीर आवय तश्शीच हातांत बडी 
घेवन बोकडेच्या फाटल्यान लागली . 

बो चार बडयो फाटीर पडूं नाका बोकडी बें बें करून रडत धावपाक 
लागली . आवयन तिका मारत मारत , गाळी घालीत पयस पावयली , 
आनी ती परती घरा आयली . तिच्या हातांतली ती बडी पळोवन हांव 
भिलों . आनी साकारूच चळचळीत मुतलों . पूण आवयन म्हाका मारूंक 
ना . म्हाका उबारलो आनी फाटीवेल्यान हात भोंवडायत म्हाका पोशेलो . 
साक व्हरून आंगणांत सुकत घालो . आनी म्हज्यो खूब अपुरबायो 
केल्यो . ' भकाऱ्या , बरोऽ गुणाचो मरे तूं ! तूं आतां शाणो जाला हा ! 
बरोऽ भोकूक बीन लागला . पूण दारांत हागप मुतप ना हा ! चल , पयस 
वचून कर तुगेली कामां ! ' 

तिणें म्हाका गळ्याची दोरी सोडून मेकळो केलो . आनी ती घरांत 
भितर वचूंक लागली . तसो हावूय तिचे फाटल्यान घरांत वचूक लागलो . 
आवयन म्हजे मुकार तिच्या हातांतली बडी हालयली . ' भकाऱ्या , मुण्यान 
घरांत येवप ना . इतलेय कळना तुका ? चल , दारांतच बस आनी पोरसू 
राख . हांगा थंय हेडप ना हा ! ' 

हांवेंय बी मागीर सगळे समजल्ले भाशेन दारांत बसून घेतले आनी 
' सुण्यान घरांत कित्याक वचचें न्हय काय ? ' हें चिंतीत बसलों 

दनपार जातकूच भाटकारागेर कामाक गेल्लें आबोलें परतें आयलें . 
' आवय , काल भाटकारागे चेड्याचो बड्डे आशिल्लो न्हं ? हो पळय 
भाटकान्नीन केक दिला खावंच्याक ' तें आवयक हातांतली पोटली दाखोवंक 
लागले . आवयन केक घेतलो . पोटली सोडोवन एक कुडको आबोल्याच्या 
हातार दवरलो आनी उरिल्लो केक घेवन भितर गेली . वतांवतां तिणे 
आबोल्याक सांगले . ' आज शेजान्नीली बोकडी तुगे पोरसूकाबार करपाची . 
भकाऱ्यान बोवाळ घालून म्हाका जाग केली . देखून तुगेलीं शेवती आबोली 

उरल्यात . नाजाल्यार सगळे मेकळे जावपाचें . ' 

हे आयकून आबोल्यानय म्हज्यो खूब अपुरबायो केल्यो . म्हाका 
मांडयेर घेवन तें हुमऱ्यार बसले . इल्लो केक आपूण खाता , इल्लो 
कुडको म्हाका खावयता . इल्लो कुडको आपल्या तोंडात घालतना 
इल्लो म्हज्या तोंडात घालता . अशें करत आमी दोगांयनी तो केक 
खावन सोंपयलो . हांवें केक पयलेच खेपो खाल्लो ! म्हाका तो बरोऽ 
लागलो . 

केक सोंपलो तसो हाव आबोल्याची बोटांच चाटूक लागलो . शेंपडी 
हालोवन ताचे कडेन ' आनीक केक दी ! आनीक केक दी ! ' म्हण मागूक 
लागलों . 

म्हगेलें ' कूय कूय ' करप आबोल्याक ज्युस्त समजलें ' आनीक केक 
जायो तुकां ? खऱ्यानीच भकारो मरे तूं ! सगळो केक आमीच खाल्यार 
मागीर दादोक आनी धर्मूक बीन खावंच्याक कितें तर ? आयज मरे 
भाटकान्नीन पोळ्यांक वांटोन घेयला म्हजे कडल्यान . फाल्या सकाळी 
ती पोळे काडटली . म्हाका च्याव आनी पोळो दितलीच ! हांव मागीर 
तुका हाडटले हा पोळो खावंच्याक ! आनी म्हजी आबोलीं शेंवतीं बीन 
बरोऽ करून राखतलो मरे ? ' 

हांवें शेंपडी हालोवन ‘ भूक भूक ' करून हांव सगळे सगळे करतलों 
म्हूण ताका सांगलें . 
तें भितर वतकच हांव पोळो कसो लागता काय तेंच येवजीत बसलों . 
हावें पोळो केन्नाच खावंक नासलो न्ही ! पूण तो केका भाशेन बरो 
लागता जातलो ! 

आबोल्यान येदे व्हडविकायेन म्हाका सांगला तें ओगीच तर ! 

हांव खोश्शी जावन फाल्यां केन्ना उजवाडटले , पोळो केन्ना खातलों हे 
चिंतपाक हांवें सगळो दीस घालयलो . 


सांजेचो वासू घरा आयलो . ताका पळोवन हांव खूब 
खोशी जालों 

वासूचेर मागीर हांवें खूब उडक्यो मारल्यो आनी ताचे पाय म्हज्या 
दावखुलांनी बुड्डयले . 

' म्हाका घेनासतना कित्याक गेल्लो रे ? ' म्हूण ‘ भूक भूक ' करून 
ताचेर खूब शीण काडलो . 
वासूय बी खोश्शी जावन म्हाका पोशेवंक लागलो . 
वासू आनी ताचो भाव धर्मू एक वांटकुळो पल्ल घेवन अशे - तशे 
शेवटीताले आनी मागीर तो पेल्ल परतो हाडपाक अशे - तशे धांवताले . 

पिशे खंयचे !! 
पूण तें धांवतात म्हूण म्हाकाय धांवन दिसलें . हांव मदींच गेलों आनी 
तांचो तो पेल्ल तोंडांत धरून धांवलों धांवलों ... 
सगळे म्हाका हासूक लागले ... 
वासून शिळोणी घाली . तो कित्याक शिळोणी घालता काय म्हूण हावें 
धांवपाचे सोडून ताच्या तोंडाक पळेले . पळय जाल्यार तो म्हाकाच 
आपले म्हऱ्यांत आपयता . हांवें धांवत वचून पेल्ल वासू कडेन दिलो 
आनी म्हाका शाबासकी दितलो म्हूण ताच्या तोंडाकउमेदीन पळयलें . 
पूण तो कसलो पिसो जाणां ? 
ताणें पयसऽ पेल्ल शेवटून मारलो . 

आतां हांवें करपाचे तरी कितें ? 
तसोच धांवत वचून तो पेल्ल सोदून काडलो आनी वासू कडेन दिलो . 
आनी म्हळे ' शेवटय पयस , हाडटां हांव सोदून ! ' 

ताणे परतो पेल्ल पयस झोंपांत शेवटून मारलो . हांवें सोदून काडून 
हाडलो . 

काळोख पडसर आमी तेंच करीत रावले . 

पळोवपाक घरांतली सगळी जमिल्ली . हांवें पेल्ल हाडलो तशी घरांतली 
ताळयो मारून हासतालीं . 

खूब्ब मज्जा आयली . 
मागीर म्हाका सामकें पुरो जालें . आनी हा , हा करीत जीब भायर 
काडून हांव वासूच्या पायां कडेन थाराऽ लवंडलों . 
आवयन मागीर तांकां खूब तापयले . 

' आरे , तो सुण्या पेटो केदो ? आनी तेका तुमी धांवडायतात कितलो ? 
असल्यांनी मरोन वयतोलो मरे तो ! कसो थारा पडला पळय मेल्ले 
भाशेन ! पळय रे धर्मू , तेका कटेंत उदीक हाडोन घाल पियेवंक . ' 

धर्मून भितर वचून घागरीतलें उदक हाडून कटेत घाले . म्हज्या 
तोंडा कडेन कट्टी धरली . हांव मागीर ' लप लप लप ' करून उदक 
पिलों आनी सुशेगाद बसलो . 

उदक पितकच जिवाक बरेंऽ दिसलें . हांव आतां जायत्यो गजाली 
शिकलो . पयलीं हांव कितें खावपाचें - कितें खावपाचे न्ही कायच 
नकळ आसलों . 

लाकडाचो कुडको मेळ्ळो तोच चाबडायतालों . 
जोत्याव्हाण मेळ्ळी तीच खातालों . 

वासूचे सुकत घाल्लें काल्सांव लेगीत एक दीस चाबडायलें . 
आवयन मागीर म्हाका खूब मारलो . 
नाका तें काल्सांव खावप - अशें जालें म्हाका . 
पूण तेन्नाच्यान हांव बारीकसाणेन खंयच्यो वस्तू खावंच्यो , खंयच्यो 
न्ही तें शिकूक लागलों . 

तश्यो जायत्यो वस्तू हांवें हांगा खाल्यो . पेज , शीत , केक , पांव , 
आंबील , पोळे , नुस्त्याची बोडका . 

नुस्त्या वेल्यान याद जाली . केन्ना केन्नाय वासू - आवय खूबशे बांगडे 
हाडटाली . दनपरां ते सगळ्या सगळे तळटाली . 
हांव खोपीच्या दारार बसून चुली कडेन वास घेत बसतालों . 
काय बरो वास येतालो !! 
तो वास घेत घेत हांव दारांतच पडून रावतालों . 
आवय भायर सरली रे सरली - ' म्हाका तळिल्लो बांगडो दी ' 

म्हूण 
तिचे पाय बुड्डितालों . शेंपडी हालयतालों , ओगीच भोंकून तिचे 
भोंवती नाचतालों 
तिका सगळे कळटालें ! 
पूण एक्का दिसा तिणें म्हाका तळिल्लो बांगडो खावंक घालो ना . 
कसली जावंची जाणा ही आवय !! 
पूण हांवें तिका केन्नाच कितें वायट उलोवंक ना . वायट चितूंक 


लेगीत ना . 


कितलीय जाल्यार म्हजी धनीण ती !! 

हांव आतां वासू बरोबर गोरवां कडेन वचूंक लागिल्लों . हांव , वासू , 
दुमिंग . तिगय जाण बरोबर भोंवताले . 

रानांत आमी जायतें खाताले . केन्नाय दुमिंग बांगडे घेवन येतालो . 
मागीर बडयो - पालो एकठांय करून पोल्ली पेटयताले , त्या पोल्लेंत 
बांगडे भाजताले . 
ते म्हाका खावंक घाले बगर केन्नाच खाय नासले . 
पोल्लेंतल्या उज्यांत भाजिल्ल्या बांगड्याची रूच अजून म्हजे जिबेर 


आसा . 


एक दीस झोंपांत म्हाका माजरा भशेन कसलें पील दिसलें . हांव ताचे 
कडेन खेळपा खातीर ताचे फाटल्यान लागलो . कितल्या फास्ट पळटालें 
तें पील ! हावय बी फोर्सान धांवतालों . दुमिंगान आमकां पळयलें मात . 
' आरे , सोंशाचो पिलो मरे , सोड नाका तेका- धर ' अशें म्हणत म्हज्या 
आदाराक तोय बी आयलो . हांवें एक व्हडली झोंपय मारून सोंशाचेर 
उडी घाली आनी ताचे मानगुटेक घट्ट धरले मात- तो सोंसो मरूनच 
पडलो . 

हांवें सोशाक धरलो म्हूण वासू आनी दुमिंग म्हाका खूब 

ताखेले . 
वासून तो सोंसो घरा व्हेलो आनी ' भकाऱ्यान सोंशाची कास केली ' अशें 
आवयक सांगलें . आवयन त्या सोंशाची शागोती केली . म्हाका शागोतेंत 
कालोवन शीत दिलेंच - हाडांय बी चोखूक दिली . 

हाडां चोखपाची रूचच वेगळी ! हांव वरांची वरां तीं हाडां चोखत 
बसलो . थोडी हाडां हांवें दोक्यान माती उसपून फोंड मारून पुरून दरवली . 
मागीर केन्नाय खावंक जातलीं !! 

दुसरे दिसा आवय भुती बांदतना वासून आवयक सांगले - ' आवय 
शागोती आसल्यार दवलोभर दुमिंगा खातीर दी मगे ! तेणेंय सोशाक 
मारपाक जायती कास्तीक काडल्या ' आवयन मागीर दुमिंगाक शागोती 
दिली 

दनपारचे जेवता तेन्ना वासून दुमिंगाक शागोती दिली . तो खोशी 
जालो . 

' भकाऱ्या पासोत सोंशा - मांस खावच्या मेवलें ' अशें म्हणून ताणें 
इल्लो मांसा - कुडको म्हज्या तोंडात घालो . 

' गोरवां राखणेक वचत सावन भकारो आंगान बी भरोन आतां बरोड 
सुणो दिसो लागलो ' अशें आवय लेगीत म्हणूक लागली . 
गोरवां राखूक गेल्ले कडेन हांव जायत्यो गजाली शिकलों . 
वासावेल्यान हांव शेणिल्ली गाय सोदूंक लागलों . 
वासूचे भुतयेचे पोंटलेक वास घेतनाच तातूंत कितें आसा तें म्हाका 


ज्युस्त समजताले 


मनशांक लेगीत हांव वासानूच वळखूक लागलों . 
एक दीस तर मजाच जाली . 

धर्मू रानांत काण्णां हाडपाक गेल्लो , तो शेणलो . सगळी वाड्या 
वेलीं धाकटुलीं पोरां काण्णां , चारां , चुन्नां बी घेवन घरा पावली . 

रात जाली तरी धर्मू घरा पावंक ना . पोरांक विचारल्यार तो आमचे 
बरोबर फाटल्यानच येतालो , म्हणूक लागली . 

मागीर वाड्यार घे बोवाळ ! 
शेवटाक ‘ देवचारान लिपयलो बी ना मूं ? ' अशें एकल्यान म्हळे , 
आनी घरांत रडारड सुरू जाली . 

हांव आनी वासू भाटकारालीं गोरवां पावोवन घरा आयले , तर घरांत 
सगळीं रडटात . 

आवय आनी आबोलें ' धर्मू रेऽऽ , धर्मू रेऽऽ खंय गेलो रे म्हज्या 
भांगराऽऽ ' करून बोब मारतात . शेजारचे कोण चुडी बी पेटोवन राना 
वटेन वचूंक लागल्यात . 

आतां बरीच रात जाल्ली . सगळ्याक काळोख ! हांव आनी वासू 
लापयांव पेटोवन घेवन त्या काळखांत रानांत गेले . धर्मूक उलो घालूक 
लागले . ताका झोंपांनी हांगा - थंय सोदूंक लागले . आमचे फाटोफाट 
आवय , आबोलें आनी शेजारचे दोग - चार जाण आयले . 
सगळो वाठार ' धर्मूऽऽ धर्मूऽऽ ' करून गाजूक लागलो . 

-रोंठ दितां रे तुका देवचारा , पूण म्हाज्या धर्मूक सोड ' 
आवय देवचाराक होरावंक लागली . ' कितेंय चूक बीन जाल्या जाल्यार 
भोगोस ' म्हण शेजाऱ्यान म्हळे . आवयन पोले फोडून घेतले - देवचाराची 
चूक मागली . भुरग्यांक उबारून व्हरपी आनी तांकां लिपोवपी हो देवचार 
म्हाका पळयन दिसलो . 
कसो दिसता काय हो देंवचार ? चड करून त्या कामीलपायचे बशेन 


' उमाशेक सूर 

दिसता जातलो . कामीलपाय दारांत आयल्यार आवय म्हणटाली - ' हो 
पळय आयलो देवचार ... ! ' 

धर्मू बी ताका थर्त भिताले . 
हांव देवचाराक सोदपाक वास घेवंक लागलों . कामीलपायचे वासा 
बशेन खंयय वास येता काय म्हूण पळोवंक लागलों . 

आनी म्हाका देवचाराचो न्ही तर धर्मूचोच वास येवंक लागलो . 
आनी धर्मूचो वास म्हाका रानावटेन निखालस येना आसलो ... 

तर 
सकले वटेन भाटांतल्यान येतालो . 

हांव भोंकत भोंकत भाटांतल्यान वता हे पळोवन सगले म्हज्या फाटल्यान 
येवंक लागले . 

भाटकारान कवाथे रोवपाक भाटांत नेमां मारिल्ली . एका नेमा कडेन 
वचून हाव भोंकूक लागलों . त्याच फोंणाऱ्यांतल्यान म्हाका धर्मूचो वास 
येतालो . 
सगले जाण नेमा म्हऱ्यांत येवन पळोवंक लागले , तर धर्मू त्याच नेमांत 


पडिल्लो आसा . 


पोर रडून रडून पुरो जावन सुस्त न्हिदिल्लो त्या फोंडांत . तो धाकटुलो 
जाल्ल्यान ताका त्या फोंणाऱ्यांतल्यान वयर सरूंकूच येना आसलें . 

आवयन ‘ धर्मूऽ धर्मूऽ ' करून उलो घालो . तसो तो जागो जावन 
रडूंक लागलो . आवयन मागीर ताका दोनय हात वयर काडूंक लायले . 
मागीर नेमाचे धडेर उबी रावन , ओणव घालून ताचे हात आपल्या हातांत 
घट्ट धरले , आनी ताका सडसडीत ओडून भायर काडलो . 

त्या दिसा आवयन पळय म्हजी अपुरबाय केल्या ताका शीम - मेर 
नासली . 

सगल्यांक वाडचे पयलींच म्हजे ताटलेत शीत - कडी ! 
आनीक सगल्या सगलो तळिल्लो बांगडो !! 
हरशीं सदांच म्हज्या वाट्याक बांगडे उजरायतना भायर वडयतात ती 
बोडकां ... 
तीय बी 

सच्चू आनी दातू ... 

..घरांतलीं दोगांय माजरा म्हाका 
भुरकून ... नाकटां तोपून ... झोमून घेताली . 
म्हजे ताटलेत तो तळिल्लो बांगडो पळोवन हांव सामकोच पिसांवलों . 
भूक भूक करून तो बांगडोच पयलीं भकायलो . मागीरच शीत खालें . 
हरशीं जाल्यार आवय- ' भकाऱ्या , असो दुकळांतल्यान आयिल्ले बशेन 
भकू नाका रे ... सवका खा ... ' अशें म्हणून तापयताली . पूण आज 
तिणें म्हाका कांयच म्हणूक ना . 

त्या दिसाच्यान शेजार - पाजारचींय सगळी म्हाका ' हो पळय भकारो 
आयलो ... ' अशें म्हणून रेस्पेदान आनी व्हडवीकायेन पळोवंक लागली . 
रस्त्यान वतना ओगीच म्हजेर फातर शेवटांवपी तवनास भुरगीं लेगीत 
म्हाका ‘ चूक चूक ' करून आपोवंक लागली . आनी बिस्कूत बी खातना 
इल्लो कुडको म्हजे कार वडोवंक लागली . 

वासूक आनी दुमिंगाक त्या दिसाच्यान नवोच खेळ मेळ्ळो . कसलीय 
वस्त घेवप आनी म्हाका वास दिवप . मागीर ती पयस खंयतरी झोंपांत 
लिपोवप नाजाल्यार मातयेंत पुरून दवरप . हांवंय उमेदीन , वास घेत घेत 
ती वस्त सोदून काडटालों . पुरून दवरिल्लो धोणसाचो कुडको हावें माती 
उस्तून सोदून काडलो आनी खालो . त्या दिसा तर वासून म्हाका केद्या 
व्हडल्यान ‘ शाब्बास भकार्यो ' म्हळं . आनी म्हाका वेंग मारली ! वासूचें 
नवें काल्सांव त्या नावाडग्या किस्तोदीन चोरून व्हेल्लें . तें घालून तो बरो 

बाजारांत वतालो . ताका हावें भोंकून भोंकून नाका पुरो केलें . हांव ताचेर 
उडक्यो मारून भोंकता म्हूण जायते जाण ' भकाऱ्यालें कितें जाला ? 
म्हूण पळोवंक लागले . वासूय थंय पावलो . तो आपलें काल्सांव 
वळखलो . त्या दिसा त्या किस्तोदीक पळय जी लज जाल्या ती सोंसपाची 
न्ही ! कितलेशे दीस तो आमकां तोंड लिपोवन भोंवतालो . 


एक दिसा हांव आनी वासू भाटकारालीं गोरवां राखणेक 
व्हरपाक तांच्या गोठ्या कडेन गेले . तर थंय व्हडलो बोवाळ चल्ला . 

थंय भाटकार , भाटकान्न , तांचो चलो संतोष , ताचो इश्ट शशी सगळे 
आसात . शेजारचे चलेबाब , रघूमाम बी जमल्यात . आनी थंय पोलीस 
आसात ! 

पोलिसांक पळोवन वासू थर्त भिलो . आमकां पळयतनाच त्या संतोषान 
म्हळे- ' हो पळे आमचो गोरवां - राखणो . हो लेगीत आमगेर सदा 
येवपी ... ' 

' तू रातचो कितल्या वरांचेर हांगा आयिल्लो ? ' तो पोलिसाचो सायब 
आशिल्लो तो वासूक विचारूंक लागलो . 

वासू भिलो . ' हांवेंन कांयच करूं ना सायबा . ' अशें म्हणून त्या 
सायबाच्या पायां पडूक लागलो . “ हांव आमोरेर गोरवां गोठ्यांत बांदून 
घरा गेल्लों ' ताणें सांगलें . 

' तुजे बरोबर आनी कोण आसलो ? सारकें सांग . नाजाल्यार तुका 
जाग्यार हाडूंक हांव जाणां ' 
त्या सायबान अशें तापयनाका वासून कडकडत सांगले- ' हय सायबा 

तो सायब एकदम खोशी जालो . “ पळयलें , आतां कसो सत उलयता 
तो ! ' अशें म्हणून ताणे दुसऱ्या पोलिसांक सांगलें- ' चलात , त्या 
भकाऱ्याक धरून हाडात . ' 

' पूण . तो हिंगाच आसा सायब ' वासू थरथरत उलयलो . 
' हांगा आसा ? खंय तर तो ? ' पोलिसान विचारलें . 

' हो न्हूं . म्हज्या पांयां कडेन उबो आसा . ' वासून म्हजे कडेन बोट 
दाखय नाका , सायब सामको चवताळलो . 

' पुलिसांची फकाणां करता ? ' अशें म्हणून तो वासूच्या आंगार येवंक 
लागलो . तशें हांवें ' गुर्रऽ ' करून ताका शिटकायलो . 
पुलीस जाल्यार कितें जालें ? म्हज्या धनयाक हांव मारूंक दितां ? 

मागीर भाटकारच मदीं पडलो . ताणें म्हळे- ' हो पोर एऽदो आसत 
सावन आमची गोरवां राखता . आनी तो घरांत येना . खंय कितें आसा 
ताका कांयच खबर ना . ' 

मागीर भाटकाराच्या चल्यान त्या संतोषान म्हळे- ' पूण तागेली भयण 
आमगेर वावराक येता . ती सगळे घर भोंवता . आई फाटल्यान बेडरुमांत 
लेगीत वता . तांच्या घरांत पळोवंया . ' 

' तें पोर सामकें सादें . ताचे वाटेक वचनाका . ' भाटकान्नीन अशें 
सांगून लेगीत तो संतोष पुलिसांक घेवन आमगेर पावलो . 

पयसुल्यानच पोलिसांक पळोवन आवय - आबोलें बी भिली . आवयन 
कामीलपायक , उत्तम दादाक , शाणू आवयक बी उले घाले . रोकडीच 
खोंपीच्या दारांत ही गर्दी जाली . 

पोलिसांनी सगळ्यांक कुशीन काडलीं आनी खोपींतले सगळे सामान 

उस्तून उडयलें . हांवें व्हडान भोंकून तांकां विचारलें- ' आरे , आवयचे 
सगळे सामान कित्याक उस्तयतात तुमी ? हांव तुमकां ओगी रांवचों 


ना .. ! ' 


उत्तमदादान म्हाका घट धरलो . वासून म्हाका ‘ ओगी राव ' म्हळे . 
मागीर उत्तमदादान , कामीलपायन बी पोलिसांक कितें कात सगळे 
विचारलें . 

' भाटकारागेर तांच्या कुडीतले कपाट उगडून पन्नास हजार रुपये चोरयेक 
गेल्यात . ' अशें पोलिसांनी सांग नाका सगळेच अजापीत जाले . ते 
तशेच भाटकारागेर गेले . 

' तुगे राखण्याघोर तपासून जालें भाटकारो , आतां आनी कोणागे घोर 
बुश्कार कोत्ता ? ' कामीलपायन भाटकाराक विचारलें . 

' तुजे घरांक कोण - कोण येतात तें मातशें चिंतून पळय . आनी 
कपाटाची चावी खंय आसता , आनी ती कोणाक खबर आसा तें चीत . ' 
उत्तमदादान सांगलें . ' घराचे दार कोणे उकतें केलें तें चींत . ' 

' हो आमगे भकारो वासा वेल्यान मनशांक सोदून काडटा . 
कामीलपायन म्हजे तकलेर थापटीत म्हळे . 
त्या बरोबर त्या पुलिसांच्या सायबान म्हाका घरांत हाड म्हळे . 

पूण हांव कसो घरांत वतलों ? ' सुण्यान घरांत वचप ना ' अशें 
वासूआवयन सांगिल्लें म्हाका घट याद आसा . 

मागीर कामीलपायन आनी उत्तमदादान म्हाका फोर्सान ओडून एका 
उकत्या कपाटा मुकार व्हेलो . 

म्हाका कायच कळना जालें . हे म्हाका कित्याक त्या कपाटांत 
घालतात ? 

हांव फाटी - फाटीं सरत रावलों . 
इतल्यान त्या पोलिसाक कपाटा म्हऱ्यांत पडिल्लो एक लेंस मेळ्ळो . 
" हो लेंस कोणाचो ? ” त्या सायबान विचारलें . 
“ ना . म्हजो न्ही हो लेंस ! ” अशें भाटकारान लेंसाक पळोवन सांगलें . 
“ संतोषाचो बी न्ही मूं ? ” भाटकारान भाटकान्नीक विचारले . 

' ना म्हळ्यार . संतोषाचे लेंस सगळे रंगीत . असलो धवो लेंस तो 
केन्नाच वापरना . ' भाटकान्नीन सांगलें . 

उत्तमदादान तो लेंस म्हाका दाखयलो . ' ना . आमगेलो लेंस न्ही हो . 
आमगेर लेंसच नांत . ' अशें हांव भोंकूक वतालों . पूण उत्तमदादा आनी 
तो पोलीस सायब परतो - परतोय लेंस म्हज्याच नाका कडेन व्हरतात . 
चोंबतात सामके नाकांत ! 

शीऽ ... चेराचो आनी सिगाराचो वास सामको ! कामीलपायचे चेडू 
इगर्जेत वतना मारता तो चेर काय बरो ! हो वास सामको वीट येवपाचो ! ... 
हांव फाटीं सरलों . 

' भकार्यो , वास घे . कोणाचो हो लेंस ? ' 
' भकार्यो , हो कोणागे लेंस चोय ! ' 
उत्तमदादान आनी कामीलपायन अशें परतें परतें सांगनाका , हांवें 
चिंतलें ... म्हजो , वासूचो आनी दुमिंगाचो खेळ ... दुमिंग आनी वासू 
कसलीय वस्त खंयूय लिपोवन म्हाका सोदून काडूंक लायताले ... सोदून 
काडतकच म्हाका पोशेताले . 

आतां ह्या लोकांच्या घरांत हो खेळ खेळपाचो ? 
पूण म्हाका त्या लेंसाचो वास वळखिचो दिसलो . आज सकाळी 
गोठ्या कडेनय तो वास म्हाका आयिल्लो ... 

इतल्यान संतोष आनी शशी खंयतरी गेल्ले ते भायल्यान आयले . 

' कितें जालां ? आनी ह्या सुण्याक घरांत कोणे घेतला ? बडी - बडी 
हाडूंऽ चल भायर , ' तो संतोष म्हाका धांवडावंक लागलो . हांव शेंपडी 
खाला घालून भायर वचूंक लागलों . तो शशी दारांतच आशिल्लो . तो 
म्हाका भिवन कुशीक सरलो . त्या शशी म्हऱ्यांतल्यान वतना म्हाका तो 
वास आयलो . चेराचो . सिगाराचो . 

हांव तसोच परतलों आनी त्या शशीच्या आंगार पाय दवरून उबो 
रावलों . उत्तमदादा कडेन , कामीलपाय कडेन पळोवन शेंपडी हालोवंक 
लागलों . ' पोशेयात आनी शाबास ! म्हणात मरे म्हाका ! ' हांवें भोंकून 
सांगलें . 

पूण त्या शशीन म्हाका धुकलुनूच उडयलो . आनी खोंट मारपाक पांय 
आनी उबारलो . हांव कुशीक सरलो . तो संतोष आनी बडी घेवन म्हाका 
मारपाक आयलो . भाटकारान ताका आडायलो म्हूण बरें ! 

' बाबा , हो सुणो पिसावला जातलो . पळयलें ना तुवें , शशीच्या 
आंगार चडून घांस मारपाक गेल्लो तो ! ' संतोषान म्हळे . 

' आता हे बरें हागेलें ! म्हाका खेळपाक आपयतात , लेंस कोणाचो तें 
सोद म्हणटात , आनी सोदून काडल्यार हांव पिसांवला म्हणटात ! पाडा 
पडले ह्या मनशांचें ? ' 

पूण तो पोलीस - सायब शाणो मनीस आसलो . ताणे शशीक विचारलें 
' तुजो लेंस पळोवंया ? ' 

त्या बरोबर शशीन बोल्सांतलो लेंस भायर काडलो . ' धवो फुल्ल ... 
आनी चेराच्या ... सिगाराच्या वासाचो ! 
' तुका आमचे बरोबर पोलीस स्टेशनार येवंचे पडटले . ' त्या सायबान 

शशीक सांगलें तसो तो सगळोच गडबडलो . ' हांव सो ? हांव 
कित्याक ? ... हांव येवंचों ना ... ' अशें म्हणूक लागलो . 

मागीर पोलिसांनी ताका घट धरलो आनी ते ताका आपले बरोबर 
व्हरूंक लागले . 

' संतोष , तूं म्हजो इश्ट म्हणून हांव तुगेर आयलों . हे पोलीस म्हाका 
धरतात आनी तूं ओग्गी रावता ? ... सांग मरे तुज्या बाबाक , तुमी 
ओगी रावल्यार कशें जातलें ? ' ताणें संतोषाक सांगलें . 

पोलीस ताका ओडीत व्हरूंक लागले . भायर खूब लोक आशिल्ले ... 
त्या शशीक लज शी जाली . ताणें म्हळे – ‘ हांव येता न्हीं ? तुमी म्हाका 
लोकां हुजीर ओडनाकात असो .. ' 

' तूं तुजे बरोबर आनीक कोणकोण आसात ते सांगना तर तुका आतां 
बेडयो घालून व्हरतलो .. ' अशें त्या सायबान म्हणूंनाका .. शशी सामकोच 
गळगळलो आनी ताणे त्या सायबाच्या पायार घालून घेतले . 

' संतोषान आनी हांवें कपाट चावयेन उगडून पयशे काडले ... फाल्यां 
आमी हॉस्टेलांत वचपाचे आसात ... ' अशें ताणें सांगनाका , संतोष ताचे 
आंगारच गेलो . ' म्हजें नांव सांगता ? .. बाबा , हो फट उलयता ... ताकाच 
आपलें रीण फारीक करूंक पयशे जाय आसले ... 

' म्हजें रीण ? काय आमचें दोगांयचे रीण ? फोल्गां मारतना तूं म्हजे 
बरोबर नासलो ? ' तो शशी संतोषाचेर जुडून गेलो . 

पोलीसांनी तांची बॅगां तपासली . दोगांच्याय बॅगांनी मेळून सगले दुडू 
मेळ्ळे भाटकाराचे . 

भाटकारान आनी पोलीसांनी त्या दोगांचेंय कितें केलें म्हाका खबर 
ना . पूण गांवभर बोवाळ- ‘ भकाऱ्यान चोराक धरलो ' . वाड्या वेलो 

सगलो लोक आमच्या घरांत येवन म्हाका अपुरबायेन पळेताले . आवयन 
मागीर ' भकाऱ्या , असो हांगा यो पळोवंया .. ' म्हणून दाव्या हातांत मीठ 
मिरसांगो घेवन म्हजे वेल्यान ओंवाळून ओंवाळून पयस व्हरून उडयल्यो . 

वासू आनी हांव आतां सामकेच इश्ट जाल्ले . वासू वता थंय ताचे 
फाटोफाट हांव आसतालोंच ! त्या कारणान वासूले सगळे ईश्ट ते म्हजेय 
बी इश्ट जाल्ले . 

दुमिंगाक तर हांव पयले दिसाच्यान वळखतालों . त्या खेरीज सोमो , 
सुकडो , कायतान , मर्तो , एकनाथ 

अशे जायते जाण म्हजे इश्ट 
जाल्ले . 

एक दीस आमी गोरवां भाटकारागेर पावोवन आयल्यात मात , 
एकनाथ सामको धांवतच आयलो . 

' वासू , जात्रेक वचपाचें मरे ? -सोमो , सुकडो , मर्तो सगळे तयार 
जाल्यात . जेवन भायर सरोंया- सारके पालखेक पावतले ... मागीर जात्रा 
बीन भोंवून दीस उजवाडचे पयलीं फात्यारच घरा पावूया ... 

वासून आवयक विचारले ... आवयन ताका म्हळे- ' वच ! .. देवते 
पालखेक ना म्हणूक ना तुका हांवें ... पूण दीस जावचे पयलीं घरा पावोंक 
जायें .. ' 
तांचें आयकून धर्मू रडूक लागलो 
' आवय , हावय बीन ... दादो , हावय बीन जात्रेक वतलों ... 
तो कस्सोच थांबना जालो .. रडत रावलो . 
म्हाकाय बी जात्रा म्हळ्यार कितें तें पळोवंक जाय आसलें . 

हावें ' भोक् - भोक् ' करून वासूचेर उडक्यो मारल्यो आनी शेंपडी हालोवन 
उमेदीन वासूच्या तोंडाक पळयलें . 

वासू कितेंय उलोवंचे पयलीं एकनाथच म्हणूक लागलो - ' वासो , 
आमी भकाऱ्याक बराबर व्होरोया ? आमकां मागीर केसलोच भंय ना . 
राती वेळार वचपाचे म्हळ्यार ... ' 

वासून आवयच्या तोंडाक पळयलें . हांवय बी ' कू - कू ' करून असो 
असो आवयचे भोंवतणीं नाचलों ... तिचे पाय म्हज्या दोक्यांनी 
बुड्डयलें ... आनी आवयच्या तोंडाक पळयलें . 

' कसो फुल्ला पळे जानेक वोसोंक ... ' आबोलें म्हाका पोशेत म्हणूक 
लागलें . 

मागीर आवयन म्हळे , ' व्हरतात जाल्यार व्हरात तेका ... पूण 
सांडोवन मात येवं नाकात हां ... आनी धर्मूकूय सांबाळून व्होरात ... 
सांबाळून हाडात ... ! ' 

आमी सगळेजाण उमेदीन जानेक गेले . जात्रा बरीच पयस आसली . 
कितले चल्ले .. पावून पावनांत ... 
धर्मूक मागीर उबारून खांदार घेवंचो पडलो वासूक ! 
मागीर एकदांचे देवळा कडेन पावत आयले . 

पयसुल्ल्यानच केदो 
बोवाळ .. आवाज आयकूक येतालो . थंय कितलो लोक म्हणून 
सांगचो ? .. गर्दी सामकी ! चारय वटच्यान पळयल्यार लोक भोंवतात .. 
भुरगीं , बायलो , दादले ... सगळी सामकी चकचकीत कपडे घालून ... 
तरीय वासून , धर्मून बी नवीं खोमसां - काल्सांवां घाल्ली . 
गर्देक लागी पावनाका , हांव वासूचे फाटल्या फाटल्यान रावलों . 

कितले मांड थंय ! तरेकवार सामानाचे ... ! धर्मू तर ती दुकानां पळोवन 
पिसो जालो सामको ! 

' हे घे रे दादो ... तें घे रे दादो ... ' अशें करून ताणें वासूचो जीव 
खालो सामको . 
म्हजे पाय तर आपशींच खाणांचे मांड आसात थंयच जड जाताले . 

मुकार वचप नाकाच दिसतालें ... 
नाक सामकें त्या गोड - गोड वासान भरतालें . 
पूण वासू मुकार वता म्हणतकच ताचे फाटल्यान वचचेंच पडटालें . 
वासून धर्मूक एक एऽद्दो व्हडलो बोमाडो घेवन दिलो . 
धर्मू तो बोमाडो घेवन खोशयेन नाचत भोंवतालो . 
मदींच ' ठोऽऽ ' असो मोठ्ठो आवाज जालो . हावें कच्च करून आंग 
काडलें . 
पळय जाल्यार धर्मूचो बोमाडो फुटला ... ! 
धर्मू व्हडान रडूंक लागलो . 
' धर्मू , हांगा रोडों जायना ... लोक तुका हांसतले . वासून ताका जायतो 

समजायलो 

मागीर चण्यांची पुडी घेवन दिली ताचे हातांत . तशी धर्मूची रड पुट्ट 
करून थांबली . 
धर्मू कुटू - कुटू 

करून चणे खायत भोवंक लागलो . हांवें शेपडी हालोवन 
धर्मूच्या तोंडाक पळयलें ... 

म्हाका दिशिल्ले , दोन चणे म्हजे मुकार उडयतलो . पूण तो एकलोच 
चणे खावंक लागलो ... 

एक लेगीत चणो म्हजे मुकार उडयना ... ! 
भकारोखंयचो ... ! 
-आनी म्हाका मात ' भकारो ' म्हणटात ... ! 
हांवें धर्मूक सोडलो आनी वासूचे फाटल्यान चलूक लागलो . मदींच 
चलतां - चलतां कोणे तरी म्हज्या दोक्यांचेरच पाय दिलो . 
हांवें एकदम ' क्यांव ! ' करून बोवाळ घालो . 
' दोळे फुटल्यात रे ? पळोवन चल सारको- ' अशें हांव भोकूक वतालों 
तर उरफाटे त्या मनशानच केदो बोवाळ घालो ! 

' हाड् - हाड् .. ह्या जात्रांनी लेगीत ही जगावेलीं सुणी भोवंक लागली .. ' 
अशें म्हणत तो मनीस म्हाका मारूंकच उठलो . 

' आगा , आमगेलो गा तो सुणो ... आमीं पोशिला तेका ... तो जगावेलो 
न्हूं ... आमगे भकारो तो ... ' अशें कितें - कितें वासून ; एकनाथान बी 
कितले सांगलें . पूण तो मनीस आनी ताचे बरोबरचे ते दोन मस्ते तरणाटे 
म्हाका मारूंक सोदूक लागले . - म्हाका फातर मारून धांवडावंक लागले . 
म्हजो पांय माड्डिता तो मनीस , आनी वेल्यान म्हाकाच मारता ? 
हे कितें रजांव जालें ? 

म्हाकाय मागीर तिडक मारली आनी हांवें व्हडान भोंकून त्या मनशाक 
सांगलें - ' आरे मनशा , तुजीच चूक आसा . हांव थंडसाणेन वासू 
फाटल्यान चलतालों ... तुवें मदींच येवन म्हजो दोको माड्डिला ... आनी 
वेल्यान म्हजेरच जुडून येता ? ” 

‘ पळय , पळय , कसो भोंकून आंगार येता तो ! ही रस्ताद सुणीं चाबल्यार 
माणसुकी आसा ? फारान मारूंक जाय तांकां !! ' अशें म्हणत ते दोनय 
मस्ते तरणाटे फातर घेवन म्हजे फाटीकच लागले . 

वासून मदीं पडून म्हाका सोडोवपाचो यत्न केलो , तर त्या मनशान 
कितें करचें ? ' सुणे घेवन जानेक येता कित्याक ? ' अशें म्हणून वासूचेरच 
थापट फुलयलें . 

धर्मू मागीर व्हडल्यान रडूंक लागलो . 
आतां म्हगेले वासूक तो मनीस मारता हे हांव कशें सोंसून घेतलों ? 
म्हाका असोऽ राग आयलो , सोंसपाचोन्ही ! 
हांव भोंकतच त्या मनशाच्या आंगार चडलों . 
' म्हज्या वासूक मारल्यार हांव ओगी रावंचों ना तुका ... ' अशें हांव 


सांगतालों , पूण ... 


जात्रेतले सगळे लोकूच म्हजे दुस्मान शे जाले ' पिसावला जातलो हो 
सुणो .. ' अशें म्हणून म्हजेर फातर शेवटूक लागले . 
' कुशीक सरात ... सुणो चाबता ... ' असो बोवाळ घालूक लागले . 
हांव मुकार धांवता ... म्हजे फाटल्यान फातर शेवटीत लोक धांवतात . 
बायलो भुरगीं किळचतात . आकांतान बोबाट मारतात ... 
धांवतात ... सगळोच गोंदळ ... !! 
कसोतरी जीव घेवन धांपेत धांपेत हांव एका घराचे भितोडेक असोऽ 

-तेन्नां तांणी म्हाका सोडलो . 
तरीकय ते गुरगुरत थंयच उबे रावले . 
मागीर हांव शेंपडी खाला घालून कुटत कुटत थंयच्यान चलत रावलों . 
चलत रावलों आनी वास घेत घेत तांच्या मुताचो वाठार सोपलो तसो 
एका झाडा मुळांत बसलो . इतलें पुरो जाल्लें की थंयच मेल्ले बशेन 
पडलों आनी न्हिदलों . 

दीस उजवाडलो तरी म्हाका थंयचे हालनच दिसना जालें . हांव थोडो 
वेळ थंयच पडून रावलों . 

खंयचो गांव काय हो ? बरींऽ घरां बी दिसतात . आतां दनपार 
जाल्ली . पोटाक भूक लागिल्ली . 

कोणय कितेंय पोटाक घालत म्हूण एका घराच्या दारांत गेलो . पूण 
तांणी ‘ हाड हाड ' करून धांवडायलो . दुसऱ्या दारांत गेलो . थंय तर तो 
जाण्टेलो बडी घेवनच म्हजे फाटल्यान लागलो . उणे म्हणून दोन भुरगेय 
फातर शेवटूक लागले . 

म्हजो मनीसजाती वेलो विस्वासच ना जावंची वेळ आयिल्ली - पूण 
घराची याद जाली . वासू - धर्मू , आवय , आबोलें , दुमिंग , आमचे गांवचे 
लोक , सगल्यांनी म्हाका कितलो मोग दिल्लो ! 

थोडी मनशां वायट आसत - पूण थोडी तरी बरी आसतलींच ! 
म्हाका भोवन भोवन घराची याद येवंक लागली . काय बरो सुशेगाद 
आशिल्लो वासूगेर ! पोटभर जेवतालों . नाचतालों- खेळटालों- वासू 
बरोबर गोरवां राखतालों . खंयची बुद्द जाली म्हाका ते जानेक वचपाची ! 

म्हाका येवजून रडूंक येवंक लागलें . पूण रडून पोट थोडेच भरतलें ! 
उठलों आनी चलूक लागलों . 

हे घर तरी म्हाका पोटाक घालीत काय ? हांवें पळयलें , दारांत भात 
सुकत घाल्लें . कावळे येवन भात खाताले . वासू - आवय भात सूकत 
घाल्यार सदांच म्हाका राखणेक दवरताली , ती म्हाका याद जाली . 
हांगा भात राखूक कोण ना काय ? 

' आरे मनशांनो , तुमचे भात कावळे खातात पळयात ' हांव व्हडान 
भोकून आड्डलों . 


एक जाण्टेली बायल घरांतल्यान भायर आयली . ' हार्त हार्त ' करून 
कावळ्यांक आमडूक लागली . 

म्हाका ती बायल वासू - आवय बशेन मोगाळशी दिसली . हांवें तिका 
शेंपडी हालयली . पूण ती म्हजे कडेन पळय लेगीत ना ... ! 

हांव मागीर कावळ्यांचे फाटीक लागून तांकां आमडूक लागलों . हांवें 
ते जाण्टेलेक शेंपडी हालोवन ‘ हांव राखतां तुजें भात ' म्हूण सांगले . 

जाण्टेलेन म्हाका धांवडायलेंय ना आनी येवकारूय दिलो ना . ओगी 

रावन भितर गेली . 

-हांव भात राखीत थंयच बसलो . कावळ्यांनी म्हाका जायतो 
तिडायलो ' आमचे पोटार कित्याक आड आयला ? ' अशें विचारलें . 

शेवटाक कांव कांव करून ' आमकां भात खावंक दिना मरे तूं ? तूंय 
बी तसोच उपाशी मरूं ' म्हूण स्त्राप दिवंक लागले . 

पूण हांव जाणां आसलों . म्हाका तांचो स्त्राप लागचो ना . वासूआवय 
शेजान्नी कडेन झगडतना म्हणटाली – “ कावळ्याच्या स्त्रापान गाय मरना ' 
म्हणून . 

आतां तांचे स्त्रापान गाय मरना जाल्यार मागीर हांव कसो उपाशी 
मरतलों ? 
हांव तांकां आमडीत रावलों . भात राखीत रावलों 
वत मातशें मोव जातकच जाण्टेलेन भात एकठांय केलें आनी घरांत 
घेवन गेली . 

ती म्हाका कट्टी भर पेज नाजाल्यार भाकरेचो कुडको तरी उडयतली 
हे आशेन हांव थंय खूब्ब वेळ बसून रावलों . पूण खंयचे कडेन कांय ना ! 
म्हाका सामको राग आयलो . पूण कितें करतलों ? 

कावळ्यांचो स्त्राप बादलो अशें समजून हांव मागीर पोट भरपाक गांवभर 
हेडूक लागलो . व्हडलीं सुणी बी दिसल्यार पयसुल्यानूच पळूक लागलों . 

भोंवतां भोंवतां हांव एका घराच्या मागील दारांत पावलों . थंयच एक 
भुरगो बडयेन पेरीची पेरां काडटालो . बडी पळोवन हांव भिलों . हो म्हजे 
फाटीर बडी मारतलो काय ? पूण ना ! ताणें बडी मारली ना . व्हडान 
आड्डलो मात- ' माई s , ए माईऽऽ आमच्या सोल्जरा बशेनच एक सुणो 
आयला पळय गो'- ! 

त्या बरोबर एक चली मागील दारांत आयली , ' आरे , हय मरे शिरीष , 
सामको सोल्जरच सो ! सोल्जरा बशेन कपलार नाम लेगीत आसा . आमचो 
सोल्जर मेला हे हांव जाणां म्हणून बरें ! नाजाल्यार हाका सोल्जरच 
समजुपाचें ! ' अशें म्हणत ताणें उलो मारलो – ' आई , पळय गे ! सोल्जरा 
बशेन सुणो आयला ... ' 

ती आई थंय आयली . तिका पळयतनाच म्हज्या सुण्याबुद्दी प्रमाण 
हावे जाणलें - ही म्हाका आसरो दितली . निदान पोटाक तरी घालतलीच !! 

हांवें तिका शेंपडी हालयली . तिचे पाय चाटून म्हज्या दोक्यांनी 
बुड्डयिल्ले बशेन केलें . 

तिणे म्हाका धांवडायलो ना आनी धेगसोय घालो ना . त्या माईक 
मात सांगलें - ‘ आगो ताचे पोट पळय सामके कापटी जाला . इल्लें शीत 
हाडून घाल ताका . ते पळय सोल्जराचे ताट आसा तातूंतच घाल . 
रावल्यार रांव दी नाजाल्यार जेवन वचूं दी 
इतले सांगून आई भितर गेली . 

माईन म्हाका भितरल्यान शीत हाडून घाले . त्या ताटाक त्या सोल्जर 
म्हणटात त्या सुण्याचो वास येतालो . 

हांवें वसवशिल्ले बशेन तें शीत खालें ! माईन म्हाका थंयच आशिल्ल्या 
आयदनांत उदकय घालें . हांवें तें उदकय पोटभर पिवन घेतले . थंयच 


बसून रावलों 


आनी हांव तांगेरच रावलों - त्या घरचोच जालों 
भकाऱ्याचो ' सोल्जर ' जालों . 

आतां हांव सामको माईचोच सुणो जाल्लों . तो गांव 
ल्हानसोच आसलो . थंय एक इश्कोल आसलें . माई त्या इश्कोलांत 
भुरग्यांक शिकयतालें . 

माई इश्कोलाक वचूंक भायर सरलें तसो हांव ताचे बरोबर वतालों . 
ताका इश्कोलाक पावयतालों . 

इश्कोल लागीच आशिल्लें . थंयची घांट घरा कडेन लेगीत आयकूक 
येताली . घण घण घण करून ती घांट वाजली , तसो हांव धांवत वचून 
माईच्या इश्कोला मुखार उबो रावतालों . माई इश्कोलांतल्यान भायर 
आयलें की ताचे फाटल्या फुडल्यान नाचून ताचे पाय बुड्डितालों . ताच्या 
आंगार उडक्यो मारतालों . पूण माईन ‘ सोल्जर , पयस राव ' अशें 
म्हणतकच थप्प करून आसा थंयच उबो रावतालों . 

माई मागीर म्हाका तकलेर थापटून ' गुड डॉग ' म्हणटालें . आनी 
आमी दोगांय घरा येतालीं . 

माईन म्हाका खूब्ब इंग्लीश शिकयली . ' सीट , अप , गो , कम , ईट ' 
अशें कितें कितें हांव रोकडोंच शिकलों . 

आतां हांव माई कडेन फकत इंग्लीशच उलयतालों . माईन ' अप ' 
म्हों की हांव दोन पांयार उबो रावतालों . माईन म्हाका दोंको हातांत 
दिवन शेक हँड करपाक शिकयलें . ताणें ' जंप ' म्हळे तशी हांवें उडकी 
मारलीच ! 

पांवाचो वा बिस्किटेचो कुडको वयर उडोवन ‘ सोल्जर कॅच ' म्हळ्यार 
पुरो , हांव वयलेवयर तें जिकून खातालों . 
माईली शिस्तय तशीच कडक आसली . ताणे शिकयिल्लें जर हांवें 

बरोबर केलें ना तर ताका म्हजो राग येतालो . ताणें म्हाका रागान उलयलो 
आनी ' बॅड डॉग ' म्हळे की हांवें शेंपडी , कान बी अशे बागोवन चोराबशेन 
जावन कुशीन वचून बसचें . 

पूण माई म्हजेर चड वेळ रागार जायनासले . रोकडेंच ‘ सोल्जर कम ' 
म्हणटालें . हांव धांवतच ताच्या म्हांत वतालों . ताणें सांगिल्ले सगळे 
बरोबर करतालों . मागीर तें म्हाका तकलेर थापटून ‘ गूड डॉग ' म्हणटालें . 
हांव सामको भुल्लुसून वतालों आनी सगळ्याक नाचतालों - ताचे पाय 
बुड्डितालों . 

' पांय बड्डुवपाची एक वायट संवंय हाका ' अशें आई म्हणटाली , 
पूण खोशी जाली की म्हज्यान पाय बुड्डयले बगर कश्शेंच रावंक जायना . 
ताका हांव तरी कितें करतलों ? आपलेपण दाखोवपाची खूण ती म्हजी ! 

त्या खातीर बाप्पा न्हातकच हातांत बडी घेवनच भोंवतालो . हांव 
बडयेक थर्त भितां हे ताका खबर आसलें . बाब मात म्हाका कितलेय 
पाय बुड्डुवपाक दितालो . 

आयतार आयलो तशें माई इश्कोलाक वचना हे म्हाका खबर आशिल्लें . 
माई घरा रावता त्या दिसा हांव खंयतरी लिपून बसतालों . पूण माई 
म्हाका सोदून काडटालें . गळ्यांत त्या पयलींच्या सोल्जराची सरपळी 
घालताली आनी पाणट्यार व्हरताले आनी थंय म्हाका साबू लावन 
लावन तें उदकांत बुचकळायतालें . म्हाका तें मात्तय आवडनासलें . पूण 
करतलों कितें ? 

हांव न्हायना जाल्यार माईक बी म्हज्यो घाणी येताल्यो खंय ! म्हणून 
म्हाका न्हावंचेंच पडटालें . पूण एक मात , त्या दिसा म्हाकाय जिवाक 
बरेंऽ दिसतालें . 

केन्ना केन्नाय हांव माईच्या क्लासांत वचून बसतालों . इश्कोलांतले 
सगळे भुरगे म्हजी खूब माया करताले . ' टिचरीचो सुणो ' म्हूण कितलो 
रेस्पेद आनी मान आसलो म्हाका ! हांवंय बी कसलीच आगळीक 
करीनासतना रेस्पेदान तांचे पायां कडेन , बांका पोंदा नाजाल्यार माईच्या 
मेजा पोंदा ओग्गी बसतालों . 

इश्कोलांत बरो शिकतल्या भुरग्याक माई ' गूड - गूड ' म्हणटालें . 
बरो शिकना ताका रागान उलयतालें . 

एक दीस सतीश म्हणटात त्या मस्त्या भुरग्याक माईन खूब्ब उलयलो 
आनी रागान ' गेट आवट ' म्हळे . 
हांव ताच्या बाकापोंदा झेमतालों . म्हाका दिसले माई म्हाकाच उलयता . 
तो सतीष थंयच आसा . हांवच चोरा बशेन भीत भीत शेंपडी सकल 
घालून क्लासांतल्यान भायर वचूंक लागलों . 

सगळे भुरगे म्हाका पळोवन हासूक लागले . 
माई लेगीत म्हाका हांसूक लागले . 
पूण माईन रोकडेच ' कम सोल्जर , सीट हिअर ' म्हळे . 
हांव खोश्शी जावन ताच्या मेजा पोंदा वचून बसलो . 
पूण म्हाका बरीच लज शी जाली . 
तेन्नाच्यान माई रागान उलयलें तसो हांव माईच्या तोंडाक पळयतालों . 
तें कोणाक उलयता ... म्हाका काय दुसऱ्या कोणाक तें म्हाका बरोबर 
समजतालें . 

आतां माईन शिळोणी घाल्यार मात ती म्हाकाच आसताली . 
माईली शिळोणी आयकली तसो हांव खंय आसा थंयच्यान धांवत 
ताच्या म्हऱ्यांत येतालों . 

आई मात माईन शिळोणी घाल्यार ताका उलयताली . 
कित्याक काय ? आपल्याक घालूक येना म्हणून ? 
हावें जायते जाणांक शिळोणी घालतना आयकल्यात पूण माई इतली 
बेस्ट शिळोणी कोणाकच घालूक येवंची ना . 

आई ओगीच ताका उलयता ती ! 
चड करून आईक म्हाका शिळोणी घालून आपोंवक येना म्हणून 
जातलें . 

म्हजी बक्बक् करून भकपाची- खावपाची संवय माईन सामकी 
मोडली . 

पयलीं पयलीं हांव माई ताटांत शीत घालूक लागले तसो खावपाक 
तकली घालतालों . सगळं शीत मागीर म्हज्या बोडार ... !! 
माईन मागीर एक बरीऽ शिट्टी हाडली आनी चमचमीत म्हजे फाटीर 

मारली . 

हांव ‘ क्यांव ' करून कुशीक सरलों . 
माईन सीट म्हळे थंयच बसलों . 
शीत वाडून जालें तरी माई ती शिट्टी घेवन थंयच उबें रावलें . 
आपूणय वचना आनी म्हाकाय शीत खावंक दिनां . 
हांव सामको काकुळतेक आयलों . 
' कू कू ' करून बडी पयस वडय म्हणून कितले विनयलें . 
पूण माई तश्शें उबें रावले . 
शेवटाक ' सोल्जर ईट ' म्हळे मात , हांव शीताचेर सामको तुटूनूच 
पडलों . 

आतां म्हाका सदचीच संवंय जाल्या . म्हाका वाडतना हांव कुशीक 
ओग्गी उबो रावतां आनी ' ईट ' म्हणतकच खाता . 
हे म्हजे संवयेन एक दीस हांव उपाशीच पडपाचों ! 
माई कसल्या तरी कामाक त्या दिसा मडगांवां गेल्लें . जेवपाची वेळ 
जाली तरी घरा पावलें ना . 

तें अशें खंयूय वतकच म्हज्या जिवाक सूख लागना . हांव आंगणांत 
बसून 

रस्त्यावेल्यान येतली प्रत्येक बस पळयतालों . पडवेर येतालों 
परतो आंगणांत वतालों . 
सगळी जेवन जालीं . बाप्पान म्हळे 

आज सोल्जराक शीत 
घालनांत ? तो पळय सामको वयर सकल जाता . ' 

मागीर आईन म्हाका ताटांत शीत हाडून घाले . आनी म्हळे ‘ भूक 
लागल्या मरे , खा पोरा ' 

पूण हांव कसो खातलों ? 

' कू कू ' करून हांवें आईचे पाय बुड्डयले , तिचेर उडक्यो मारल्यो . 
भोंकून भोंकून तिका सांगचें - ' आगे ' ईट ' म्हण ' 
पूण तिका खंय इंग्लीश येताली ? 
म्हाका आनी माईकच येवपाची ती इंग्लीश ! 
आई म्हजें कश्शेंच आयकना . 

' सोल्जर , खा मरे शीत भूक लागली ना ? खा पोरा ' अशेंच म्हणत 
रावली . 

' नुस्त्याचो वास घाल ताका शीताचेर मागीर खातलो तो .... ! ' बाबान 
आईक सांगले . 

मागीर आईन भितर वचून शीताचेर नुस्ते हाडून घाले . ' आतां तरी 
खा मरे नुस्तें घाला पळय ! ' तिणे म्हळे 

पूण हांव तोंडाक सुटिल्लें उदक लाळे बशेन गळयत थंयच बसून 
रावलों ताटा म्हऱ्यांत . 
म्हाका आतां दोळ्यांतल्यान दुकां येतली अशें दिसपाक लागले . 

' सोल्जर आनी जेवना ? व्हडलें अजाप ! ' अशें म्हणत एकएकलो थंय 
आयलो . 

पूण सगळेच अन्नाडी कशे ? एकल्याकय येना इंग्लीश उलोवपाक ? 
कोणतरी ' ईट ' म्हणत काय म्हणून हांव सगल्यांच्या तोंडाक उमेदीन 
पळोवंक लागलों . पूण ‘ ईट ' म्हणपाचे सोडून ते कितें कितें उलोवपाक 
लागले . 

' पोटांत बरें ना दिसता ताच्या . ' 
' खंयूय हेडून कितेंय खावन आयला जातलो ... ! ' 
' सदां इतलेंशें रासभर शीत घालतात ताका तुमी , जेवन मस्ती मारल्या 

ताका ! ” 

' ताका नाका जाल्यार कावळ्यांक खांवदी तें शीत ! ' अशें म्हणून 
एकलो ताट काडपाक मुकार सरलो मात ... हांवें ' वीच्च ' करून दांत 
दाखयले , गुरगुरलो . आनी ताटाचेर दोंके दवरून ताट घट्ट धरून थंयच 
बसलों . 

मनांत मात ' माई ' बेगीन यो गो ! म्हाका ‘ ईट ' म्हण गो . अशें म्हणत 
आसलों . 

' माईन वाडलें ना म्हण खायना मूंतो ? ' धाकटुल्या मनीषान विचारले . 

' तशेंच जातलें . पूण आता अडेजांचे बसीर तें पावतलें . तितले 
म्हणसर हो असोच बसपाचो ? ' आईक म्हजो हुस्को जातालो . 

' अडेजांची बस येवपाची जालीच ' बाप्पान म्हळे . 
' ही पळे बस आयली ... ' बाबान बस पळयली . 
इतल्यान खऱ्यानीच बस दारांत थांबली . माई सकयल देंवलें 
बसींतल्यान . 

म्हज्या भोंवतणीं सगळ्यांक पळयनाका , माई बरेंच भिलें जातलें . तें 
धांवतच पडवेर आयलें . 

' कितें जालें ? सोल्जराक कितें जालें ? " ताणे भिवनशें विचारले 

' पळय मुगो , तो अन्नच खायना . नुस्ते घाल्यार लेगीत शीताक तोंड 
लायना ' आईन सांगलें . 

' माई , तो तुका रावता जेवपाक . ' मनीषान सांगले 
' तूं ना म्हणून तो अन्नसत्याग्रहाक बसला . ' बाप्पान हांसून फकाणां 
केली . 

' कितलें केलें ताका जेवचो म्हणून , पूण खा म्हळ्यार कस्सोच खायना . ' 

आईन सांगले 

' आई , ताका खा म्हणून सांगनाका गे . ईट म्हणून सांग ' 
माईन अशें सांगनाका , आईन ‘ सोल्जर ईट रे पोरा ' म्हळे . आनी 
हांव सामको दुस्मानाचेर तुटून पडिल्ले बशेन शीताचेर तुटुन पडलों . 
आनी काय खिणां भितर सगळे शीत नाच्च करून सगळ्यांक शेंपडी 
हालोवंक लागलों . 

इतली म्हाका भूक लागिल्ली . 

सगळ्या जाणांच्या हासून हासून पोटात दुखले खय ! घरभर लोकांक 
तोच बोवाळ ! 

' सोल्जर इंग्लीशमेन जाला ! ' 

' ही संवंय ताका वायटार पडटली . ' बाप्पान म्हळे . माईन मागीर ही 
संवय मोडपाक जायते यत्न केले . 
शीत घालून म्हणप ‘ खा रे , नाजाल्यार उपाशी पडटलो . ' 
हांवें तोंडाक पळोवन ओग्गी रावप . 

' हार्दू शिट्टी ? काय खातारे तो ? ' अशें म्हणून माईन बडी दाखोवप ... 
मागीर ‘ खा आं ... खा तूं ... ईट ... ' अशें म्हणून म्हाका पोशेवप आनी 


जेवंक लावप . 


आतां हे मात माईलें म्हाका मात्तय आवडले ना ! आपणेच ‘ ईट ' म्हूण 
शिकोवप आनी मागीर आपणेच ‘ खा ' म्हूण शिकोवप ? म्हाका अजाप 


जातालें . 


हावेंय मागीर हट्ट करपाचो सोडून दिलो . कोणेय ताटांत शीत घालूं . 
घालसर कुशीन बसप . घालून जातकच जेवप ! 

तुमी ‘ खा ' म्हणात नाजाल्यार ‘ ईट ' म्हणात . 

म्हाका कांयच लागना !! 
म्हजें पोट भरलेशे कारण !! 


. 


घराच्या भायल्या रुमांत बाप्पालो पसरो आशिल्लो . बाप्पा 
नाबी कडेनच चॉकलेटीच्यो , पिपिरमिटांच्यो बरण्यो दवरतालो . 
बिस्कीटांची लातां दवरतालो . 

आतां हांव माईक इश्कोलाक पावयतालों आनी परतो घरा येवन पसरो 
राखतालों . नाबी कडेनच बसून रावतालों . 
हांव थंय ना तेन्नां तवनास भुरगे चॉकलेटी , बिस्किटी बी चोरताले . 
बाप्पाची फाट आसा अशें पळोवप , हळूच उब्यांनी हात घालून 
चॉकलेटी , बिस्किटी बी काडून बोल्सांत घालप . 

बाप्पा म्हाका उंडो , कांकण बी खावंक दितालो . हांव तें चाबडायत 
थंयच बसतालों . आनी मागीर थंयच न्हिदतालों . 

हांव दोळे धापून न्हिदून आसतालों खरो , पूण पोरांचो हात डब्या 
कडच्यान गेल्यार हळूच दोळे उकते करतालों ‘ सोल्जराचे तकलेकय 
आनीक दोन दोळे आसात ' अशें ते भुरगे म्हणटाले . 

कितेंय जावं , हांव थंय न्हिदिल्लो आससर कोणाकच बाप्पाल्या डब्याक 
हात लावपाचे धाडस जायनासलें . 

एक दीस बाप्पान गिरायकाक गोड बांदून दिले , गोडाचे पयशे घेवन 
खणांत उडयले , आनी हात धुवंक भितर गेलो . इतल्यान मंगेश म्हणटात 
तो मस्तो भुरगो थंय आयलो . 

हांव नाबी कडेन कदेलाच्या पोंदा न्हिदिल्लों . ताणें म्हाका पळोवंकच 


ना जातलो . 


तो सरळ नाबी कडेन गेलो , बाप्पा भितर गेलोसो पळोवन एक बरणी 
उकती केली . मूठभर चॉकलेटी भायर काडल्यो . 

हांव केन्नां थंय पावलों आनी ताची चॉकलेटींनी भरिल्ली मूठ केन्नां 
हांवें म्हज्या तोंडात धरली , ताकाच कळ्ळं ना जातलें . 

मागीर मात म्हाका पळोवन व्हडल्यान बोबाट मारूंक लागलो . ' बाप्पा , 
बेगीन यो .. बाप्पा , म्हाका सोल्जरान घांस काडलो ... ' अशें म्हणून तो 
व्हडल्यान रडूंक लागलो . 
तो रडटा तें पळोवन रस्त्या वेल्यान वतले दोगजाण भितर सरले . 
बाप्पा बेग बेगीन भायर आयलो . आई भायर आयली 
मंगेशाचो बापूय तेवटेन वतालो तो भिवन धांवत आयलो . 
दुकानार गर्दी जाली सामकी ! 
हांव हात सोडिना . 
मंगेश बोब मारप थांबयना . आनी हातांतल्यो चॉकलेटी परत्यो दवरिना . 
मागीर बाप्पान सांगलें ' आरे पोरा , हातांतल्यो चॉकलेटी परत्यो बरणेत 


उडय . ' 


मंगेशान चॉकलेटी परत्यो दवरल्यो ; तसो हांवेंय ताचो हात सोडलो 
आनी परतोऽ कदेलाच्या पोंदा वचून ताणून दिले . 
लोकांनी मंगेशाक खूब उलयलो . 

' शाळेत वता मरे तूं ? आनी शिकून शाणो जावंचे बदला असो 
चॉकलेटी चोरता ? ' असो तापयलो . 

पूण मंगेशाच्या बापायन कितें करचें ? 
मंगेशाचो हात आपल्या हातांत घेवन बारीक साणेन तपासलो . 

' बाप्पा , सोल्जराचो दांत बी लागून विखार जाल्यार आतां कितें 
करपाचें हांवें ? ' ताणें बाप्पाक विचारलें . 
हें 

आयकून जमिल्ल्या लोकांतल्या एकल्यान सांगलें - ' दोतोरागेर 
वचून पोटाक एद्दीं व्हडलीं चवदा इंजेसांवा करून घेवंची ' 

सगळे जाण हासूक लागले . तसो मंगेश मात ‘ इंजेसांवां नाकात , 
इंजेसांवां नाकात ' करून हुयेली मारूंक लागलो . 
सगळे ताका हांसूक लागले . 

' त्या सोल्जरान पोराक दांतान दुखयलो लेगीत ना . आनी हो चोर 
बोबाट मारता ? बरो घांस काडूंक जाय आसलो . ' अशें कोणे म्हणनाका 
मंगेशाच्या बापायन मंगेशाचेर थापट फुलयलें आनी म्हळे – ‘ शाळेक 
वचचे सोडून चोरूंक भोंवता ? चल घरा , दाखयतां तुका ' 

आनी तो मंगेशाक ओडीतच घेवन गेलो . त्या दिसाच्यान तवनास 
भुरगे नाबीच्या चड म्हऱ्यांत वचना जाले . 
पयसुल्ल्यानच पयशे दिवन सामान घेवन वताले . 

' पळोवंक गेल्यार सामको गाय कसो बाबडोऽ दिसता . पूण बाप्पालें 
सामान चोरूंक गेल्यार वाग कसो आंगार येता ' लोकांनी म्हाका पळोवन 
म्हणचें . 
पूण आमची सुण्यांची जातच तशी न्ही ! 

आपल्या धनयाची राखण करप आमच्या रगतांत आसता . हे जर 
लोकांक कळना जाल्यार कोण कितें करतलो ? 

त्या दिसा हांव सदचे बशेन माईक इश्कोलांत पावोवन नाबीकडेन 
कदेलाच्या पोंदा वचून न्हिदिल्लों . इतल्यान बाला आयलो . 

आयल्या बरोबर ताणे विडी काडली , बरीऽ ओडली आनी कदेला 
पोंदा तोंड घालून म्हजेर धुंवर सोडलो . 
म्हाका ताचो सामको राग आयलो . 
पूण करतलों कितें ? तो बाप्पाक दुकानार विकपाक विडयो बांदून 
दिवपाचे काम करतालो न्ही ? 
कदेला पोंदचों उठलों आनी दुसरे वटेन आशिल्ल्या म्हज्या साकार 


वचून बसलों . 


' आतां कशें जालें ? ' अशें म्हणत बाला कदेलार वचून बसलो आनी 
ताणे म्हळे . ' बाप्पा चुरो दी पळोवंया . विडयो बांदूक बसता . ' 

बाप्पान ताका तंबाकुचो चुरो दिलो . तो सुपांत घेवन बालान सूप 
आपले मांडयेर घेतले . कपड्यांत गुठलावन हाडिल्ली शेनवतांची पोटली 
काडली आनी तो विडयो बांदूंक बसलो 

बालाचे हात आनी तोंड बरोबरच सुरू जाताले . हातान विडयो 
करतालो , तोंडान खबरी सांगतालो . 

केन्ना केन्नाय बोऽ काणयो लेगीत सांगतालो . भुरगी भायर बसल्यार 
' आं ' करून ताच्यो काणयो आयकताली . हांवय त्यो काणयो 
आयकतालों . 

पसयर आयिल्ल्या गिरायकांच्यो मस्को करून बाला तांका 
हांसयतालो . तो मनीस बरो जाल्ल्यान कोण ताचें वायट धरनासले . 
म्हजी खूब अपुरबाय करतालो . पूण म्हाका तिडायतालोय बी ! 
सदांच विडी ओडप आनी धुंवर म्हज्या तोंडार सोडप ? 

पूण मुदलांत तो बाप्पालें काम करतालो . त्या खातीर हांव ताका 
ओगी रावतालों . 

एक दीस ताका कितें येवजलें कोण जाणां ! " बाप्पा , फोगेट्यांचे 
माराण दी पळोवंया . मजाच करता ह्या सोल्जराची ' तो बाप्पाक 
म्हणूक लागलो . 

म्हजें नांव आयकत हांवें कान उबारले . पूण बाप्पान सारकें आयकूक 
ना जातलें . 

' माराण कित्याकरे ? ' बाप्पान ताका विचारलें . 

' म्हाका सोर्त फुटल्या . दी तूं माराण ' बालान अशें म्हणनाका बाप्पान 
ताका माराण काडून दिले . 
बालान रस्त्यार वचून “ सोल्जर , कम कम ' म्हळे . 

आतां हो सदचोच मनीस ! कितें सांगता पळोवंया . अशें येवजून हांव 
ताच्या म्हऱ्यांत गेलों . 

ताणें म्हाका वेंगेंत घेवन पोशेलो . आनी शेंपडेक कितें तरी बांदूक 
लागलो . 

' म्हजे शेंपडेक हात लाय नाका हां ' हांवें बालाक भोकून सांगलें . 
आनी ताचे वेंगेंतलो कुशीन सरूंक लागलो . तर ताणें फस्का काडी 
पेटयली . 
म्हाका दिसले हो विडी ओडून धुंवर सोडटलो . 

पूण ताणें काडी म्हजे शेंपडे कडेन व्हेली आनी म्हजे शेंपडे कडेन 
उजो पेटून ठोऽ ठोऽ जावंक लागले . 
हांव आकांतून धांवत सुटलों . 
धांवलों धांवलों 
धांव धांव धांवलों . 

ह्या संवसारांत हांव सगळ्यांत चड कोणाक भितालों तर तो 
फोगोट्यांक !! 

खंय फोगोट्यो ठोऽठोऽ जाल्यो , जाल्यार हांव सगळो दीस लिपून 
बसतालों . 

चवथीच्या दिसांनी तर हांव फोगोट्यो मारतात म्हूण घरा गीत 
रावनासलों . 

वयले वटेन आशिल्ल्या भटाच्या गोरवां गोठ्यांत वचून खांचीक लिपून 
बसतालों . 

माईन शिळोणी घालून जेवंक आपयल्यार लेगीत वचनासलों . इतलो 
हांव फोगोट्यांक भितालों . माई मागीर म्हाका सोदून काडून हांव आसा 
थंय म्हाका शीत हाडून घालतालें . 

आनी आता तर ह्यो फोगेट्यो म्हजे फाटीकच लागिल्ले भशेन 
फुटताल्यो . 

आतां म्हजी शेंपडीच तुटून पडटा काय ? काय हांव सगळोच हुलपतां ? 
कांयच कळना जालें म्हाका . 
हांव वाट दिसता ते वटच्यान धांवत सुटलो . रस्त्यार लोक म्हाका 
पळोवन हो ऽ हो करून हासताले ... ताळयो मारताले . 

फोगोट्यांचो आवाज थांबलो . पूण हांव थांबूक ना . हांव धांवत 
रावलों . 

खंय पावलों काय हांव ? परत घरा वचचे काय ना ? म्हाका तर 
बालाचो खूबच भय दिसतालो . 

माई घरा आशिल्लें जाल्यार ? तें बालाक खूब उलयतलें आसलें . 
ताका ' बॅड बॉय ' म्हणटलें आसलें . 
तें ताका फोगोट्यो लावंक दिवचेच नासलें . 
पूण माईच घरा नाशिल्लें न्ही !! 
आतां सांज जाली . काळोख पडूंक लागलो . तरी हांव धांवतालों . 
शेवटाक सामकें पुरो जालें . आनी हांव ल्हा : ल्हा : करीत जीब भायर 
काडून एकेकडेन आडवो पडलों ... आतां घरा कशें वचपाचें तें चितूंक 
लागलों . 

पयस सुण्यांचें झगडे - बोवाळ चलतालो . तांची आनी नदर म्हजेर 
पडना जाल्यार पुरो सायबा ! हो वाठारय तसो बरो ! खंयच्याच सुण्याच्या 
मुताचो वास हांगा येना आसलो . 
पूण त्या सुण्यांक म्हजो वास आयलोच ! 

' भोक - भोक ' करीत चार पांच सुणे हे वटेन पावले . हांव पयलींच 
उदारो पडून शरण गेलों तांकां ! ओगीच केस्तावां नाकात म्हणून !! 
पूण तांणी म्हाका धुल्लांत आडवो घालून मस्त मळ्ळोच ! घांसय 

काडले ! 

हांवेंय मागीर म्हज्यान जाता तशे तांकां घांस काडले . काळोख 
पडसर झगडी करून ती सुणी म्हाका थंयच मेल्ले बशेन उडोवन एकदाची 
गेली . 
हावंय थंयच पडून रावलों थोडो वेळ . 
मागीर उठलों आनी खंय उदक तरी दिसता काय पळोवंक लागलों . 


म्हाका आतां पोटाक भूक लागिल्ली आनी तानय खूब 
लागिल्ली . त्या सुण्यांनी मस्तयिल्ल्यान जीव सामको गळून गेल्लो . 

लागीं साराक खंयच घरां बी दिसनासली . पूण पयस एक उदकाचे 
तळे दिसलें . हांव त्या तळ्यार वचून कडेक रावन पोटभर उदक पिलों . 

' डुबूक ! डुबूक ! ' कसलो आवाज जाता ? 
पळय जाल्यार तळ्याचे देगेर दोनचार भुरगे फातर मारून तळ्यांत 
बेबक्यो करताले . 

भुरग्यांक हांव सारको वळखता . म्हाका पळयल्यार म्हजेरय हे फातर 
मारतलेच ! म्हूण हांव थंय ओग्गी बसून रावलों . 

सगळे भुरगे गेले , तरी हो कुशीनसो बशिल्लो एकलो भुरगो उदकांत 
फातर मोखीत बसला ? 

आतां सामको काळोख पडिल्लो आनी इतलो ल्हान भुरगो तळ्याचे 
देगेर बसला ? 
हांवें व्हडान भोकून त्या भुरग्याक सांगले 

सांगलें - ' आरे 

बाबू , 

हे उदक 
सामकें घातमारें आसता हां ! चल , कुशीन वचून बस . ल्हान भुरग्यांनी 

अशें उदकाचे धडेर बसूनये ... !! ' 
म्हजे हे सांगणे आयकून त्या भुरग्यान कितें करचें ? 
उदकांत शेवटूक काडिल्लो फातर काडलो आनी म्हजेर शेवटयलो . 
तरी बरें ! हांव समतोच उडकी मारून कुशीक सरलों . नाजाल्यार 
म्हजो दोंकोच मोडपाचो ! 
ही मनशां ... ल्हान जावंदी - व्हड जावं दी ! 

! 
सगळी एकेच बुद्दीची कशी काय दिसता म्हाका ! दिसलो सुणो , 
मारलो फातर !!! 

मागीर हांवें म्हजी बुद्द वापरली . बरीऽ शेपडी हालोवन , ' कू कू ' 
आवाज काडून हांव ताका रागान भोंकना . ताचे बऱ्याकच सांगतां हे 
ताका जाणयलें . 
तो भुरगोय समजलो जाईये ! 
ताणे बोल्सांत हात घालून दोन बिस्किटी काडल्यो . एक आपणे 
खाली . एक म्हजे वटेन केली . 

हांवें धांवत वचून ती बिस्कीट घेतली आनी खाली . म्हाका त्या 
भुरग्याची लक्तुबाय दिसली . हांवें शेंपडी हालोवन ताचो हात चाटलो . 
तो भुरगो सामको खूश जालो . 
ताणें म्हाका बोल्सांतल्यो उरिल्ल्यो सगल्यो बिस्किटी दिवन उडयल्यो . 
म्हाका भूक लागिल्ली . आनी बिस्किटी तर तो म्हज्या तोंडांतूच 
घालतालो . 
हांवें त्यो बकाबक खावन उडयल्यो . 
खातना म्हाका माईची याद येताली . माई अशें म्हाका खातना 
पळयल्यार ‘ बॅड डॉग ' म्हणतलें आसलें . पूण कितें करूं ? 

खावपाची वस्त दिसली तर ती जाता तितले बेगीन पोटांत दवरीसर 
म्हाका सुखच लागना . 

हांव त्या भुरग्या म्हऱ्यांत बसलो . तो बाबू म्हजे फाटी वेल्यान हात 
भोंवडायत म्हजेरच लवंडलो , आनी न्हिदसुरोसो म्हजेकडेन उलोंवक 
लागलो . 
ताणे म्हाका एक बरीऽ काणी सांगली . 


' तूं मरे म्हजो टायगर ... कळलें तुका ? तूं पयलीं शक्तिमानाचो टायगर 
आशिल्लो . आतां तूं म्हजो टायगर !! आतां हांव काळखाक भिवंचों ना . 
शक्तिमानान तुका म्हजी राखण करूंक धाडला मरे ? शक्तिमान भुरग्यांक 
राखता . पूण आज ताका काम आसा . ताणें तुका म्हजी राखण करूंक 
धाडला मरे ? हय मरे ? ' 
तो बाबू म्हाका विचारीत रावलो . 
कोण काय हो शक्तिमान ? हांव काय ताका वळखना ! पूण तो भुरगो 
म्हाका खूबच आवडिल्लो . त्या बाबूच्या आंगाक बरोऽ गोऽड वास 

येतालो . त्या बाबूक आख्खोच ल्हेंवचो अशें म्हाका दिसतालें . ताणें 
काय बरे कपडे घाल्ले ! चकचकीत बूट घाल्ले ... कितलो अपुरबायेचो 
दिसतालो तो ! 

हांवें शेंपडी हालोवन ताचो हात चाटलो . तशी ' टायगर ' म्हणून 
वेंगच मारली ताणें म्हाका ! 

' टायगर ' हे नांव वायटशें नासलें . हांवें ' कू कू ' करून नांव मानवलें 
म्हूण ताका सांगलें . 
कसलोय आवाज आयलो , तसो तो बाबू म्हाका घट्ट वेंगच मारतालो . 
मागीर तो बाबू म्हजेर लवंडून म्हाका दोन चोरांची एक काणी सांगूक 
लागलो . 

मागीर मरे , त्या दोनय चोरांनी म्हाका उबारलो आनी ते धावूक 
लागले . आनी तो व्हडल्या मिशांचो चोर आसलो न्ही , तो म्हाका 
साकांत घालूक लागलो . हांव व्हडल्यान रडूंक लागलों . तसो खाडयो 
चोर म्हजें तोंड दाबून धरून म्हाका पिस्तोल दाखोवंक लागलो . हांव मरे 
सामको भिलो . हांवें व्हडल्यान शक्तिमानाक उलो मारलो . तसो 
शक्तिमानान तुका धाडलो . ते चोर म्हाका साकांत घालून म्हजी पोटली 
खांदार मारून धावक लागले . तूं तांचे फाटल्यान लागलो . मागीर तुंवें 
खाडया चोराच्या कुल्याक घांस मारून ताची पँटच पिंजली . व्हडल्या 
मिशांचो चोर तुका मारूंक आयलो . ताच्या पांयाक घांस काडून तुवें 
रगत काडले . ते तुका भिवन म्हाका हांगाच उडोवन पळ्ळे . तुंवें म्हाका 
चाटून - चाटून रडटालो तो थांबयलो . आनी ... 

उलयतां उलयतांकाणी अारच सांडून तो बाबू म्हजेर लवंडून साप्प 
न्हिदलो . 

हांव आतां कितें करतलों ? 
म्हजे गोमटे भोंवतणीं ताचे हात . म्हजे फाटीर तो लवंडला . हांवय 
मागीर तसोच न्हिदलों . 

भोंवतणीं काळी किर्र रात 
किरी किरी किर्र करीत कोणतरी जीव गायतात ... तळ्याभोंवतणीं 
झाडां ... आनी आमी दोगच थंय न्हिदल्यात . 

- हांव बाबून सांगिल्ली काणी येवजिता ... बरीऽ काणी ! बाला सांगता 
त्या काणयां परस बरी ! 


कितलो वेळ आमी थंय न्हिदिल्ले कोण जाणा ! अकस्मात 
पयसुल्यान बोवाळसो आयकून हांव सावद जालों . 
नाकाक वास आयलो . अनवळखी मनशांचो . 

कोणाक तरी उलो मारताले . 
हातांत कितें तरी घेवन ‘ लिक - लिक ' उजवाड घालीत तळ्या 
वाटेनच येताले . 
कोणाक सोदताले काय ? 
' राजूऽऽ , राजूऽऽ ' करीत ते लागी पावले , तशें हांवें तोंड उकतें केलें . 

‘ गुर्रऽ गुर्रऽऽ ' करून तांकां सांगलें - ‘ बोवाळ करनाकात रे ! हो बाबू 
आसा न्ही तो म्हजेर आपलें जिवीत पातयेवन न्हिदला . ' 

पूण म्हज्या भेश्टावण्यान ते चडच आमचे वटेन येवंक लागले . म्हज्या 
तोंडार ' लिक लिक ' करून उजवाड घालून दोळे दिपकावपाक लागले . ' 

हांवें जायतो बोवाळ घालो . दांत ' वीच्च ' करून दाखोवन तांकां 

भेश्टायलें . ' लागीं येवशात तर घांस काडतलों ' म्हूण सांगलें . पूण 
कांयच उपेग जालो ना . 
तो बाबू मात म्हज्या आनी तांच्या बोवाळान जागो जालो . 

' हाड हाड कसले हळशीक सुणे ! चल पयस नाजाल्यार फाटीर दांडो 
घालतलों . ' एका मनशान म्हजेर बडी उबारून म्हळे . 

आतां म्हाका त्या सुण्यांनी सामको धुल्लांत मसतूवन , पिसडून म्हजी 
दशा केल्ली खरी , पूण म्हाका ‘ हळशीक सुणो ' म्हणप ? म्हजेर बडी 
उबारप ? 

आतां उपाय ना ! बडी पळयली की म्हाका पोटांतल्यान भंय दिसताच ! 
हांव बेगीन बेगीन मातसो कुशीक सरलों . 

तसो तो बाबू सारकोऽ जागो जावन ' टायगर , म्हजो टायगरऽ ' करून 
म्हाका वेंग मारून रडूंक लागलो . 

तांतल्या एका मनशान ‘ राजूऽ , हांगा कसो पावलो रे तूंम्हज्या शाण्याऽ ' 
अशें म्हणून ताका वेंगांत काडलो . 

त्या बाबून – म्हज्या राजून दोळे उकते करून त्या मनशाच्या तोंडाक 
पळयलें आनी ' डॅडीऽ ' म्हणून त्या मनशाच्या गळ्याक वेंग मारली . 
मागीर तो राजू दोळे धांपूनच न्हिदसुरोसो उलोवंक लागलो . 
आनी कितें सांगता काय म्हळ्यार ... ? 
म्हाका सांगिल्ली तीच दोन चोरांची काणी त्या डॅडीक सांगूक लागलो . 

आतां म्हज्या सारक्या सुण्याक एक ती काणी सांगली ती सांगली 
येद्या व्हडल्या डॅडीकय बी तीच काणी सांगप ? 
म्हाका कितेशेंच दिसलें ! आनी म्हजे नांव आनी त्या काणयेन सांगता !! 
पूण तो डॅडी आनी बाकीचे मनीस ताची काणी बरेऽ मन लावन 

आयकताले 

राजू सांगत आसलो- ‘ मागीर डॅडी , त्या खाडया चोरान म्हाका साकांत 
भरून खांदार मारला मात , टायगर धांवत आयलो . ताणे खाडया चोराच्या 
कुल्याक घांस मारून ताची पँटच पिंजली . आनी व्हडल्या मिशांच्या 
चोराच्या पायांक घांस मारून मारून रगतां काडली . मागीर म्हाका हांगाच 
उडोवन ते धावूक लागले . टायगर भोंकत भोंकत तांचे फाटल्यान लागलो . 
मागीर हांव रडूक लागलों तसो टायगर परतो आयलो . आनी म्हाका 
चाटून चाटून थांबयलो . म्हाका वाट कळना . टायगराकय वाट कळना . 
मागीर आमी घरा कशे येतले ? आमी हांगाच न्हिदले . ' 
राजूली ही काणी आयकून सगळे थोडो वेळ ओग्गी पडले . 
मागीर तांतल्या एका मनशान म्हळे – ' भुरगीं चोरून व्हरपी टोळी 
आयल्या जातली गांवांत . ' 

' शारांत व्हडलो पूल बांदतात न्ही , तो कस्सोच धरना खंय . ल्हान 
भुरग्यांचो बळी दिल्यारच तो पूल धरतलो म्हूण एका व्हडल्या बाबान 
सांगला खंय ! ते खातीर ही टोळी भुरग्यांक चोरून व्हरता जातली . ' 
दुसऱ्या एका मनशान म्हळे . 

तो मनीस आनीकय जायतें सांगूक वतालो अशें ताच्या तोंडावेल्यान 
दिसतालें . पूण त्या डॅडीन ताचेर धेगसो घालो- ' ओगी बस पळोवंया ! 
भुरग्या मुखार कितेंय उलोंव नाका ! ' 

मागीर डॅडीन राजूक विचारलें- ' राजू , हो सुणो ... हो टायगर तुका 
खंय मेळ्ळो ? ' 

' शक्तिमानान म्हाका राखपाक ताका धाडला डॅडी ... न्ही रे टायगर ? " 
राजून परतोय म्हाका वेंगायलो . 

परतोऽ शक्तिमान ? कोण काय हो शक्तिमान ? हांव काय ताका 
वळखना . पूण राजू वळखता न्ही ? जालें तर ! 

राजूक बरे दिसचे म्हणून हांवें शेंपडी हालोवन ‘ हय ! हय ! ' म्हळे . 
तिसरो एक मनीस इतलो वेळ ओग्गी आसलो . आतां मात तो 
उलयलो- ' हांव जाणांच आसलों भाई , हे सगले टी.वी. चे प्रताप ! राजू 
टी.वी. चडच पळयता . खंयचो स्पायडरमॅन , बॅटमॅन आनी हो शक्तिमान .. ! 
ते दोन चोर ... व्हडल्या मिशांचे , खाडाचे ... तसलींच सिरीयलां चड पळेता 
राजू ... तकलेत मागीर नाका जाल्ले विचार ? शक्तिमानान सुण्याक धाडला 
खंय ! - सगळी फकाणां ' 

त्या मनशाच्या उलोवण्यांत डॅडीन म्हळे - ' आरे शक्तिमानान न्ही 
जाल्यार देवान धाडला जातलो त्या सुण्याक म्हजे राजूचे राखणेक ! चल 
राजू , घरा या . तुजी मम्मी रडून रडून अर्दी जाल्या थंय ' 

' मम्मी ' हे उतर आयकून राजू रडूंकूच लागलो . ' मम्मीऽ , म्हाका 
मम्मी जाय . ' अशें म्हणून हिमट्यो काडूंक लागलो . 
त्या डॅडीन राजूक खांदार मारलो . सगळे जाण चलूक लागले . 
आतां हांवें कितें करपाचें ? 
हावंय तांचे फाटल्यान चलूक लागलो . तर तातूंतलो एक मनीस 
' हाड हाड ' करून म्हाका धांवडावंक लागलो . 
हांवें मागीर भोंकलेंशें केलें . 
' टायगरऽ डॅडी , म्हजो टायगर ! ' राजून म्हळे . 

' आरे , आरे , त्या सुण्याक धांवडाय नाकात . ताणें राजूचो जीव 
वाटायला . ताका घरा येवं दी . ' 

' पूण तो सुणो सामको बुरसो आसा . राजून आनी ताका वेंग 

मारिल्ली ... घरा व्हरून पयल्यान पयलीं राजूक न्हाणोवंक जाय . कितेंय 
इंफेक्शन बी जाल्यार माणसुकी आसा ? ' त्या मनशान म्हळे . 

‘ राजूक न्हाणोक्याच ! आनी त्या सुण्याकय न्हाणोवंया ! शाणू , फाल्या 
सकाळी टायगराक दोतोरागेर व्हरून इंजेक्शन करून घेवपाचे पळय ' 
आरे घरांत चार सुणीं आसात , तातूंत हो पांचवो सुणो ! ' 
डॅडीन अशें म्हणनाका , सगळे ओग्गी पडले . 
हांव तांचे फाटल्यान चलत रावलों . 


खूब वेळ चलतकच एकदांचे आमी घरा पावले . घर म्हणून 
केदें तें ! सामकें आकांताचें ! 
येदें व्हडलें घर हांवें केन्नाच पळोवंक नासले . आनी 

मुकार 

केदो 
व्हडलो गार्डन ! 

पूण ह्या गार्डनाचे गेटीकडेन पावतनाच थंय भोंवपी चार सुणी म्हजेर 
जुडून आयलीं सामकी ! 

दोन व्हडले ल्हवेची , एकलें धवोफुल्ल कापसाचो गुटलो कसो . 
ल्हानशेच . आनी एकलो व्हडलो राकेस सो . 

हावें आनी वेळ केलो ना . हांगचो कडसरल्यार बरो अशें चिंतून 
शेंपडी सकल घालून फाटल्या पायांनी परतलों . 

इतल्यांत त्या डॅडीन ' टीटोऽ , ल्युसीऽ , टॉमीऽ , रॉकीऽ ' अशे उले 
मारले . सामके तांका दटायिल्ले बशेन . 

आनी कितें सांगचें ? त्या डॅडीच्या एका उल्यानच ती सुणी आसा 
थंयच उबी रावली . ' भोंकप गुरगुरप सगलें बंद ' 

हांव अजापान थंयच उबो रावलों . 
डॅडीन म्हजे तकलेर थापटीलें आनी त्या ' टॉमी - बिमी’क सांगलें 
' हो टायगर , आता हांगाच रावतलो . हाचे वाटेक कोण्णे वचप ना ' 
तशी तोंडांतल्या तोंडांत गुरगुरत तीं सुणी म्हाका पळोवंक लागली . 
हांव तांकां व्हडलोसो आवडलों ना जातलों ! 
म्हाका तरी ती खंय आवडिल्लीं ? 
इतल्यान भितरल्यान एक बायल धांवतच आयली . ' खय गेल्लो रे 
म्हज्या राजाऽ ' अशें म्हणून तिणे राजूक उबारून घेतलो , राजून ' मम्मीऽ ' 
म्हणून तिका वेंग मारली . 

' डॅडीन मागीर ' रॉबर्ट ' म्हणून उलो मारलो . तसो म्हाका बडी दाखोवन 
धांवडायतालो तो मनीस मुखार आयलो . 

' रॉबर्ट , ह्या टायगराक न्हाणय . ताका जेवंक घाल आनी व्हरांड्यांत 
न्हिदपाक दी ताका ! आनी शाणू तूं फाल्या ताका दोतोरागेर व्हरून हाड . 
ताका गळ्याक पटो हाडपाचे बी पळय . ' डॅडीन फर्मायलें . 
अश्यो ओर्दी सोडून डॅडी भितर वचपाक लागलो . 

' कितें ? ह्या , ह्या रस्ताद सुण्याक घरांत दवरपाचो ? ती मम्मी 
आड्डलीच ! ' 

हाचेर डॅडीन तिका सांगलें – “ तूं जाणा कितें ? हो टायगर म्हणून 
राजू आमकां परतो मेळ्ळा . दोन चोर ताका उबारून घेवन वताले . त्या 
टायगरान तांकां धांवडावन घालून राजूक वाटायला . रानांतल्या त्या 
तळ्या धडेर राजू ह्या टायगराक वेंग मारून न्हिदिल्लो . आनी हो टायगर 
ताची राखण करीत बशिल्लो . आमकां लेगीत राजूक हात लावंक दिना 
आसलो . ' 

आनी डॅडीन ते मम्मीक तीच काणी सांगली . 
-शी : ऽ सायबा ! परतीऽ तीच दोन चोरांची काणी !! 
पूण ती काणी आयकून मम्मीक म्हजे विशीं भारी मोग दिसलो जावंक 
जाय ! तिणे म्हजे तकलेर थापटिलें आनी त्या रॉबर्टाक सांगलें - ‘ बरीऽ 
करून सेवा कर हा ह्या टायगराची ! म्हज्या राजूचो सुणो तो ! 

' चल , ताका खावंक दी पयलीं कितेंय ' 
रॉबर्टाक अशें सांगून ती राजूक घेवन भितर गेली . 
राबर्टान म्हाका एके बरे चकचकीत धवेफुल्ल कुडींत व्हेलो . असली 
कूड हांवें केन्नाच पळोवंक नासली . थंय नळ सोडल्यार हुनहुनीत उदक 
आयलें . दुसरो नळ सोडल्यार थंड उदक आयलें . उदकान ताणें म्हाका 
साबू लावन बरोऽन्हाणयलो . 
हावेंय चड बोवाळ करूंक ना . करतात तें करूं दी म्हळे . 
पूण रॉबर्ट म्हज्या आंगाक हात लावंक लेगीत विटतालो हे ताच्या 
तोंडावेल्यान समजतालें . 

' चोय गो ज्युली , केसो सुण्या सिर्विसेक लायला म्हाका ' ताणें थंयच 
काम करतले एके चलयेक सांगलें . 

‘ राजूबाबागे जीव वाटावपी सुणो तो ! तेगे वीट धोन्नाक तूं रॉबर्ट 
आनी आतां न्हातोकोच केसो लिकलिकीत दिसोता चोय तो ! ' त्या ज्युलीन 
म्हळे . म्हजे तकलेर थापटून म्हाका ‘ गुड डॉगी ' म्हळे 

' जावं सायबा ! हाका इंग्लीश उलोवंक येता ! ' हांवें म्हाकाय बी इंग्लीश 
येता हें ताका सांगपा खातीर शेंपडी हालोवन ताच्या तोंडाक पळयलें . 

मागीर रॉबर्टान म्हाका एका तुवाल्यान पुसलो . हांवेंय बी आंग फाफडून 
सगळं उदक झडयलें आनी ल्हवेन ल्हंव मेकळी केली . 

जिवाक बरेंऽ दिसले . 
रॉबर्टान म्हाका व्हराड्यांत व्हरून एके ताटलेंत खावपाक हाडून दिले . 
शीत आनी मटण ?? 

ताणे ती ताटली म्हजे मुकार दवरतकच हांवें शेंपडी हालोवन ताच्या 
तोंडाक पळयलें . ज्युलीन म्हळे , ‘ चोय रॉबर्ट , कोणागे पोसलेलोच सुणो 
तो ! जगा वेलो न्हूं . कितू बोरे मॅनर्स आसात चोय तेका ! ' 

मॅनर्स म्हळ्यार कितें काय ? कितेंय जावं तें ! हांवें उमेदीन रॉबर्टाच्या 
तोंडाक पळयलें . ताणें म्हळे ' आरे जेय मुरे आतां , ईट ' 

हांवें वसवशिल्ले बशेन पयलीं शीत मटण भकले . मागीर हाड घेवन 
बरेऽ रुचीन चोखीत बसलों 

' मड्याचे मॅनर्स ! केसो खाता चोय ! ' त्या रॉबर्टान नाक किळसावन 
म्हळे . 

" उपाशी पोडतोकच तशेंच जाता बाबा . चार दीस बरोऽ जेंय दी 
मागीर ताळ्यार येतोलो ' ज्युलीन रॉबर्टाक समजायलो . 

तांणी म्हाका ‘ गोधडे बशेन एक मोव मोव रग दिलो . हांव त्या रगार 
पातळ्ळों आनी सामको सुखावलोंच ! ' 

सकाळी पळेल्यार राजू बरो न्हेसून बी फाटीक येऽदें व्हडलें धपटें 
लावन भायर सरला . 

हांव ‘ राजूऽ , राजूऽऽऽ ' करून कितलों भोकलो , पूण तो म्हज्या म्हऱ्यांत 
आयलोच ना . 

म्हाका दिशिल्लें म्हाका पळोवन तो धांवत म्हजे म्हऱ्यांत येतलो . 
म्हाका गळ्याक घट्ट वेंग मारतलो . कालचे बशेन ! 
पूण पयसुल्यानच ताणें म्हाका टाऽटाऽ टायगर म्हळे . मम्मीकय टाऽ 


काणी एका सुण्याची 


टाऽ मम्मी अशें म्हणून तो डॅडी बरोबर गाडयेंत बसून गेलो . 

म्हाका वायट दिसले . 
म्हजे म्हऱ्यांत येवन ' टायगर , तूं कसो आसा ? ' इतले तरी ताणे 
विचारपाचे न्हीं ? 
काल तर म्हजेर सामको जीव घालतालो . 
म्हाका व्हडल्यो -व्हडल्यो काणयो सांगतालो ! 
आज राजूक कितें जालें ? 
हांव राजूचे गाडयेचे फाटल्यान भोकत ताका जाप विचारतालों . 
इतल्यान मम्मीच म्हजे म्हांत आयली . तिणे म्हजे तकलेर थापटिलें . 

म्हणूक लागली ‘ टायगर , राजू आतां स्कुलाक गेला . येतकच होमवर्क 
बी करून वेळ मेळल्यार तुजे बरोबर खेळटलो . भोकून बोवाळ बी 
करनाका हांगा . चल , तो पळे टॉमी बी गार्डनांत आसा ; तूंय बी चल 
भायर . ' 

हांव गार्डनांत गेलो . टॉमीच्या म्हऱ्यांत वचूंक गेलो . तो म्हाका ‘ गुर्र ' 
करून ‘ लागीं येवं नाका ' म्हणूक लागलो . बाकीची सुणीय म्हाका लागी 
धरिना जालीं . 

मागीर म्हळे – ‘ झक मारात ! तुमचे कडेन खेळूक म्हजोय जीव वयर 
येवंक ना ! ' 

गार्डनाच्या दुर्गाक बरी गराद आशिल्ली . तातूंतल्यान तोंड घाल्यार 
रस्तो बी दिसतालो . हांव गरादिंतल्यान भायर पळोवन कोणय वळखीचो 
दिसता जाल्यार पळोवंक लागलों . इतल्यान शाणू थंय आयलो . ताच्या 
हातांत एक पटो आशिल्लो . टॉमीच्या बी गळ्यांत आसलो तसोच पटो ! 

शाणू तो पटो म्हज्या गळ्यांत घालूक लागलो . हांवें कितले सांगले 

ताका – “ आरे , म्हाका हो पटो नाका . म्हाका असली भांगरां आवडनांत . 
हांव असो मेकळोच बरो ! ' 

पूण शाणू कसोच आयकलोना . ताणें रॉबर्टाक उलो मारून आपयलो 
आनी म्हाका धरूंक लायलो . 
दोगांयनूय मेळून म्हज्या गळ्यांत पटो घालोच ! 
हांवें मागीर तो पटो काडून उडोवंक जायते यत्न केले . दांत पावनांत 
म्हण मुकावेल्या दोक्यांनी तो पटो निखळावंक पळेलो . पूण मागीर पुरो 
जावन उदारोंच पडलों . 

रॉबर्ट म्हाका हासूक लागलो . ताणें सांगलें - ‘ आतां हिंगा रावतलो 
देखून तुका हो पटो घालूंकूच जायो . दोतोरागेर वचून इंजेसांवां घेयच्या 


जाय ... ' 


आवयस ! सांजेर त्या दोतोरागेर व्हरून शाणून आनी म्हजे हाल केल्यात 
ते ! पूण भोंगू ते ! सांगतलो कोणाक ? ' 

आतां हांव हांगाचोच जालां न्ही !! 
सगळी संवंय जाल्या आतां !! 
दोनय वेळचे मटण बी खावन म्हजें आंग बरेंऽ फुल्लां 

राजू चड करून म्हाका विसरलाच जातलो . तो म्हजे म्हांत खेळूक 
सोडच , असो पोशेवंक लेगीत येना . 
व्हडलो जाला न्हीं तो आतां ! 
हांवेंय आता ताका भोंकून उलो मारपाचे सोडूनच दिले . 
तो येवं नाका म्हज्या म्हांत . 
पूण घरांतली सगली म्हाका कितलो रेस्पेद दितात ! 
सगळ्या सुण्यां बरोबर रॉबर्टच म्हजी बरी सेवा करता . म्हजे कडेन 
खबरी लेगीत करता . ज्युलीय म्हजी माया करता . 

टीटो , टॉमी बी म्हाका चड लागी करिनांत , पूण गुर्र - गुर्र करून सामकोच 
भायर उडयनांत . टॉमी तर मनांत मारल्यार म्हजे कडेन खेळता लेगीत ! 

मम्मील्यो - डॅडील्यो व्हडल्यो व्हडल्यो पाटर्यो जातात . तांची सोयरी 
पार्टेक येतात . फ्रेंडा पार्टेक येतात . 
मागीर डॅडी तांकां आपलीं सुणीं मुजरत दाखयता . 
तीय बी डॅडीच्या सुण्यांक खूब तोखेतात . 
पूण म्हजेर नदर पडतनाच कपलाक आंठयो पडतात तांच्या ... 
ती डॅडी - मम्मीक विचारतात - ' तुमीं काय बरी आल्सेशियन , लॅब्रेडोर 
बी बरे बरे जातीची सुणीं पोसल्यांत ! तातूंत हे गांवठी सुणे शें ! तुमगेर 
मातय सोबना ' 
मागीर डॅडी आनी मम्मी म्हजे म्हऱ्यांत येवन म्हाका पोशेतात . 
ती सांगतात – ‘ हो गांवठी सुणो म्हणून उणो लेखनाकात . हो टायगर 
आमचो सामको स्पेशल सुणो ! राजू ल्हान आसतना ताका किडनेप केल्लो . 
तेन्ना ह्या टायगरान राजूचो जीव वाटायला . ' 

आनी मागीर ती पिशां बशेन तांकां तीच दोन चोरांची काणी सांगतात 
राजून म्हाका तळ्या धडेर बसून सांगिल्ली ती . 
तांची फ्रेंडाय बी ती काणी बरी कान दिवन आयकतात आनी म्हाका 
तकलेर थापटून म्हणतात ' गूड डॉगी ! ' 
हांवंय मागीर तांकां शेपडी हालयतां आनी म्हणटां - ‘ गूड मनशां ! ' 
राजूचे मम्मीन , डॅडीन , रॉबर्टान ज्युलीन ती काणी इतल्या जाणांक 
सांगल्या की आयकून आयकून म्हाका सामकी पाठ जाल्या . 
वर्सान वर्स तीच काणी नव्या मनशांक ! 
ह्या वर्त्यांनी जायत्यो नव्यो गजाली घडल्यात . ल्युसी आतां ना ... बरें 
ना जालें आनी मेलें . 

ताच्या जाग्यार ताचे बशेनच ' मोना ' आयला . धव्या फुल्ल कापसाचो 
गुटलो कशें ! 

' टॉमी'य सोपलो . आता ' हॅपी ' आनी ' टोटो ' अशे दोन व्हडले 
ल्हवेचे सुणे आयल्यात . 

उरिल्ले दोगय साप्प म्हातारे जाल्यात . 
हावय आतां साप्प म्हातारो जाला . 
मटणांतलीं हाडां आतां म्हज्यान चाबूंक लेगीत जायनांत . 
भायर गार्डनांत एक पासय मारल्यार लेगीत म्हाका पुरो जाता . 
मागीर हांव व्हरांड्यांत वचून म्हज्या मोव - मोव रगाचेर बसतां - 
मुकावेल्या दोक्यांचेर मान दवरतां आनी दोळे धापून म्हज्या जिविताची 
काणी येवजिता ... 


तीन - तीन धनी जाले म्हजे ! 
तीन - तीन नांवां दिली म्हाका ! 
भकारो .... 
I ... साल्जर ... 

... टायगर ... 
तो वासू ... आबोल्यान भरयिल्लो केक ... 

वासू आवयन दिल्लो बांगडो ... सोंशाची कास 
माईचे इश्कोल ... 

म्हजी काणी येवजितां येवजितां दोक्यांचेर तकली दवरिल्ले कडेन 
तसोच न्हिदून पडटां ... 


Ojo 

सुधा खरंगटे हांका भुरग्यांच्या 
मानसशास्त्राची नाट सापडल्या ताणी 
भुरग्यांखातीर आयजवेर जें साहित्य 
रचला तातूंत ताणी बालमनाक 
मनरिजवणे वांगडाच आदर्शाची दिका 


दाखयल्या . 


' काणी एका सुण्याची ' ही तांची 
अशीच एक काणी . बालमनाची 
मनरिजवण करतांकरतांतांच्यो भावना , 
तांचें कल्पनाविश्व ल्हवपीक उसयत 
एका वेगळ्याच विश्वांत माणकुल्यांक 


घेवन वता . 


